

دولان ياشلىرى

زوردۇن سابىر

(ھېكايە)



ئېلىكئىستاب ئىشلىگۈچى : مەنزىل گۈرۈپپىسى

(1)

جۇۋان ئايلام، چوكان ئايلام،
سېنىڭ مەھەللەڭگە بارمايمەن.
سېنىڭ مەھەللەڭگە ماڭغاندا،
شاپاشلاپ زادى ھارمايمەن.

پالتاخۇن ھەر ۋاقىت تامىقىدىن كېيىن مۇشۇ قوشاقنى ئېيتاتتى. سىم باياۋان، بوم باياۋان،
خۇدەك باياۋان مۇقاملىرىنى ئېيتقاندا ئاقۋاش، قارا كۆز، ئۇزۇن چاچ ئاسخان موماي قىلىۋاتقان
ئىشىنى توختىتىپ، زوقى بىلەن تىڭشايتتى. بەزىدە ئەگشىپ غىشىپمۇ قوياتتى. جۇلا مۇقامىغا
سېلىپ ئېيتقاندا بولسا، ئاسخاننىڭ يۈرەكلىرى ئويناپ كېتەتتى. ئۇ ئىختىيارسىز قىزلىق مەزگىلى
بىلەن خوشلاشقان كۈنىنى ئەسلەيتتى!

سېكىلەك قويغان چېچىنى 16 ئۆزىگە 16 ياشلاردىكى گۈزەل قىزچاقنى ئات كەينىگە
مىنگەشتۈرۈپ، ئېغىزدۇرۇق جايىغىدىن ئىككى يىگىت تۇتۇۋېلىپ، ئاتنى يېتىلەپ ماڭدى.
ئاسىگۈل چۈمپەردە ئىچىدە تۇرۇپ كەينىدىكى ھارۋىدا ئولتۇرۇشقان يىگىتلەرنىڭ قالۇن، غىجەك،
دولان راۋابى ۋە داپلارنى چېلىپ ئېيتقان جۇلا مۇقامىنى ئاڭلاپ ماڭدى. ئۇ كۈنى گويىا پۈتۈن
دولانلىقلار بىرلىشىپ جۇلا مۇقامىغا توۋلاپ، ئاسخاننى كۆچۈرۈپ ماڭغاندەك بىلىنگەنىدى.
يىگىتلەر قىزنى ئاشۇنداق قىلىشىپ ھوجرىسىغا ئۆزىتىپ كېلىشتى. ئۆيگە كەلگەندە، ئۇنى ئاتتىن
چۈشۈرۈپ، تۆت بۇرجىكىنى تۆت قاۋۇل يىگىت تۇتۇپ تۇرغان كىگىزگە تاشلىدى. يىگىتلەر
كىگىزنى يۇقىرى-تۆۋەن سىلكىشتى. ئاسىگۈل شۇ كىگىز ئۈستىدە پالتاخۇن بىلەن تۇنجى قېتىم
ئىرىماش-چىرماش بولغانىدى...

تويى بولۇپ ئالتە ئاي بولغاندا، يەنە مەرىكە بولدى. قىزنى قولىدىن يېتىلەپ ئاتا-ئانىلىرى
ھەغدا ۋە كۆپچىلىك توپلانغان سورۇنغا ئېلىپ چىقتى. ئاتا-ئانىلىرى بۇغداي، قوناق، پاختا
ئېلىپ چىقىپ، قىزنىڭ بېشىدىن ئۆرۈدى-دە، ئۇنى سازچىنىڭ ئالدىغا قويدى. بۇ چاغدا مۇڭلۇق
جۇلا مۇقامى ئېيتىلدى. قىز ئۇسۇلغا تەكلىپ قىلىندى. قىز سورۇنغا چۈشكەندە، يىگىت بېشى
ئۇنىڭ يۈز ياغلىقىنى ئېلىۋەتتى. مەيداندىكىلەر «ۋاي» دەپ قېلىشتى. شۇندىن تارتىپ ئۇنىڭ
يۈزى يېپىلماي كېلىۋاتىدۇ. ئانىسى ئۆرۈپ قويغان 16 ئۆرۈم چېچى ئىككى ئۆرۈم بولۇپ ئۆرۈلۈپ

كېلىۋاتىدۇ. ئاسخان قىزلىق ھاياتىدىن مۇشۇ جۇلا مۇقامى تەنتەنەسى بىلەن ئەنە شۇنداق خوشلاشقان. 45 يىلدىن بېرى تالاي مەشرەپلەرنى، تالاي توپىلارنى كۆرۈشتى. لېكىن ئۇسۇل بىلەن ناخشىغا بولغان تەشەببۇس زادىلا قانمىدى.

بوۋاي ھەر ۋاق تامىقىدىن كېيىن غىشىپ ناخشا ئېيتقاندا، موماينىڭ جېنى يايىپ كېتىشنىڭ سەۋەبى ئەنە شۇ.

بۈگۈن پالتاخۇن قازاندا قايناۋاتقان كوجىغا يالت قىلىپ قاراپ قويدى-دە، جۇلا مۇقامىنى باشلىۋەتتى. مەزىلىك توخۇ گۆشى، كۆكۈش قوناق سۈتى بىلەن ئېتىلگەن كوجا بوۋاينىڭ ياخشى كۆرىدىغان تامىقى ئىدى. شۇنىڭ ئۈچۈن ئۇ، جۇلا مۇقامىنى كۈندىكىدىن ئۈزلۈكسە ۋە ھېسسىياتلىق قىلىپ ئېيتتى. موماي كۆزلىرىنى خۇمارلاشتۇرۇپ بوۋاينىڭ قارىدى-دە، سۇپىغا تاۋار كۆرپە سالدى.

ئەجرى بىلەن ئەتكەن تامىقىنى بىر ئۆيلۈك جەم بولۇپ، ئىشتىھا بىلەن يەيدىغانلىقىغا موماينىڭ كۆزى يەتتى. شۇڭا ئۇ خۇشال ئىدى. ئۆيگە كىرىپ كىتاپ ئوقۇۋاتقان ئوغلىنىڭ جەينىكىگە ئوقۇدى-دە:

- تۇرغىن بالام، ئاش پىشتى، - دەپ پىچىرىلدى.

ئوغلى قوپال ئاۋاز بىلەن ۋارقىردى:

- كەچكىچە مۇقام، كەچكىچە ناخشا! - دېدى ئۇ ئانىسىغا ئاللىپ، - قۇلاق-مىڭەمنى يەپ كەتتىڭ يا!

- كىتاپ ئوقۇشۇڭغا دەخلى بولدىمۇ-يا بالام، - دېدى ئانىسى يېلىنىش بىلەن ئوغلىغا تەلۈرۈپ، - ماقۇل، ئېيتىمىسۇن، 45 يىل ئېيتىپتۇ، كۆڭلىمىزنىمۇ ئېچىپ بولغان بىز، سەنلا خۇشال بولساڭ سېنىڭ دېگىنىڭ بولسۇن، داداڭ ناخشا ئېيتىمىسۇن!

- ئېيتمايمىشمەن تېخى! - دېدى بوۋاي ئاچچىق بىلەن ئايلىنىپ، - ناخشا ئېيتىمىغانغا خۇشال بولسا، مەن ئۆلگەندە خۇشال بولۇۋالسۇن، بۇنىڭ بەدىنىدە دولانلىقنىڭ قېنى يوق!

- نېمە؟ - دېدى ئوغلى چېچىلىپ، - دۇنيادىكى ئىلغار مەدەنىيەتنى بىلمەيسەن. دولانلىقنىڭ كونا مۇقامىنى يېڭى دەۋرگە تاڭماقچى بولسەن، بۇ گۈزەل باغقا كاۋا تېرىغاندەكلا بىر ئىش.

- شۇنىڭغا خاپا بولدىڭمۇ تېخى بالام! - دېدى ئانىسى تىترەپ تۇرغان قولى بىلەن ئوغلىنى سىپاپ، - بولدى، دېگىنىڭ بولسۇن، داداڭمۇ ئېيتىمىسۇن، مەنمۇ خۇشال بولمايلا قوياي، قاپىغىنى ئېچىپ يۈرگەنە ئوغلۇم!

ئانىنىڭ ئۆز خۇشاللىقىنى، راھىتىنى ئوغلغا ئاتا قىلىشى ھەتتا ئوغلنىڭ بىر مىنۇتلىق ئارامى ئۈچۈن ئۆزىنى ئېغىر ئازاپلارغىمۇ تۇتۇپ بېرىشكە تەييار ئىكەنلىكى، ياش يىگىتنىڭ يۇمشاتقان ۋە ئۇنى مەجبۇرەن بولسىمۇ كۈلۈمسىرەتكەنمۇ بولار ئىدىيۇ، بىراق بوۋاي ئۆزىنى بېسىۋالالمىدى:

- شۇنداقلىقىدىن ساقلىق بىر باغ بېدىدەك بولغىچە لايىق تاپالماي يۈرسەن! بىلەمسەن، مېنىڭ بايلىقىمۇ، خۇشاللىقىمۇ ناخشا بىلەن ئۇسۇل، ناخشىسىز، ئۇسۇلسىز ئۆتكەن كۈنۈم سىرتماقتا تۇرغاندەك ئازاپلىق! سەن تېخى پۈتۈن دولانلىقنى زېرىكتۈرگىنىڭنى ئاز دەپ مېنىمۇ گۆرگە ئىتتىرمەكچىمۇ؟ مېنىڭ پۇشتۇمدىن تامغان بولساڭ كاۋا-پاۋا دەيدىغان گەپلەرنى دولان دەرياسىغا ئېقىتتۇڭ! دولانلىقتەك ئادەم بول!

- ئازار بەرمىسەن! مېنى ئايسىلا! - موماي كۆزىگە ياش ئېلىپ بوۋايغا يالۋۇردى، - مۇنداقمۇ بالا ئەمەستى، بىلىڭىز قىزىل تاقاپ، ئۈنۈم-بۈنۈم كونا دېگۈزۈپ، ئۇسۇل بىلەن ناخشىغا ئۆچ قىلىپ قويدى بالىنى، مەزىمۇ بۇزۇلدى...

بوۋاي ساقلىقنى تۇتۇپلاپ نېمە قىلارنى بىلمەي قالدى. چۈنكى ئۇ 45 يىللىق ھەمىيىنى قانداق كۆيۈپ-پىشىپ ئالغان بولسا، ھېلىمۇ شۇنداق ياخشى كۆرەتتى. ئۇنىڭ دېگىنىنى قىلماسلىققا بوۋاي بىقۇۋۇت ئىدى. ئۇ ھويلىغا چىقتى. موماي ئۇنى كۆرپىگە ئولتۇرغۇزدى. ئۇلارنىڭ كۆزى ھامان ئوغلدا ئىدى، ئۇغلى ئورنىدىن تۇردى-دە، ۋېلىسىپىتىنى دوڭغاسلىتىپ تالغا ماڭدى. موماي ئۇنى توسىدى:

- ئوغلۇم... سېنى دەپ توخۇ يۇڭزىلاپ، كۆكۈش ئېزىپ... - لېكىن ئوغللى ھويلىدىن چىقىپ كەتكەن ئىدى.

- بالىنىڭ مەجەزى يوق، ئۈچ-تۆت كۈن بولدى، غىزاسىمۇ كېمىيۋاتىدۇ، - دېدى ئانا كۆز يېشىنى يەڭلىرى بىلەن ئېرتىپ تۇرۇپ، - بىكارغا ئازار بەردىلە!

- نېمە مەجەزى بولمايتتى، بىرەر قىزغا كۆيۈپ قالغان گەپ! بۇ يىل 27 ياشقا كىردى. ئۇنىڭ بىلەن تەڭلەرنىڭ بالىلىرى ئىكەككە تاقاشقىدەك بولدى. ۋاي شور پىشانەم! مەھەللىنىڭ نى-نى قىزلىرى ئۇنىڭغا كۆز تاشلىدى. قۇدۇقتىن سۇ ئېلىپ يانغاندا بىزنىڭ ئىشىككە كېلىپ ھېرىپ قالىدىغانلار ئاز بولدىمۇ؟ ئالتۇندەك قىزلار چىلەكلىرىنى قويۇپ، بىزنىڭ ئىشىككە تەلمۈرۈپ قاراشتى. لېكىن سېنىڭ بۇ كەنجەڭ ئۇسۇل ئوينىدىكەنەي، ناخشا ئېيتىدىكەنەي دەپ ئۇلارغا سىڭايان قاراۋەردى. مانا ئەمدى تۆت بالىسى بار جۇۋانلار چېغدا ئۇنىڭغا كۆز قىرىنى سالمايدۇ. ئۇ ئاغرىماي كىم ئاغرىسۇن، ئۇنىڭ ئورنىدا مەن بولسام ئۆلۈپ قالاتتىم!

- قويسىلا، - دېدى موماي روھى چۈشۈپ يەرگە قاراپ.

- ئەجەپ پىشانىمىز كاجكەنغۇ تاڭ!...

ساندۇقتىكى سارجىلارغا نەچچە قېتىم كۈيە چۈشتى، ھازىر بولسا مەخسۇس قېيىن ساندۇق ياستىپ قىممەتلىك تويۇقلارنى ساقلاۋاتىدۇ. موماي ياقۇت كۆزلۈك ھالقى، ئۈزۈكلەرنى ھەر كۈنى ئېرتىپ پاقىرتىپ قويدۇ. كۆرسەتمىگەن قولۇم-قوشنىلارمۇ قالمىدى. قول سائىتىنى ھەر كۈنى بىر قېتىم ماڭغۇزۇپ تىڭشاپ كۆرىدۇ. قوتاندىكى بېقىلغان قويىلارنى نەچچە قېتىم ئىلاجىسىز سويۇۋەتتى. باغ تەرەپكە يانداش قىلىپ ياسىغان ئىككى ئېغىزلىق ئۆينىڭ باسما زەدىۋاللىرىنى نەچچە تارتىپ، نەچچە ئالدى، ئانار گۈللۈك بىر جۈپ گىلەنمۇ موماي نەچچە قېتىم يايىدى، قاقتى...

- ئىككى ئېغىز ئۆيىنى بۇزۇۋېتىمەن، - دېدى بوۋاي كوچىنى كۆڭۈلسىز سۈمۈرۈپ قويۇپ، - ئۈچ قېتىم ۋادەك(قۇرما تام)نى يېڭىلاپ توقۇدۇق، 10 يىل بولدى، پالتاخۇننىڭ ئوغۇل تويىنىڭ داۋرىڭى چىققىلى! قانچىلىغان قېرىلار توي ئېشىغا ئېغىز تېگەلمەي ئۆلۈپ كەتتى. ئەمدى يېڭى تويىلارنى سانغاندا ھېچكىم بىزنى ئېغىزغا ئالمايدىغان بولدى خوتۇن، مەن چىدىمىدىم. جامائەتكە نەزىر قىلىۋېتىمەن. مەرىكىسىز ئۆيىدىن گۈندىخانا ياخشى. سېنى ئايپلا ھازىرغىچە كەلدىم خوتۇن، بۇ ئازاپنىڭ چېكى ھىچ كۆرۈنمەيدىدا...

ئۇ خۇرسىنىپ ئۇلۇغ-كىچىك تىندى.

- ئاسىدەمگە ئەلچى كىرگۈزۈپ باقساقمىكىن، ئەجەپ ئۆز، بەلەن بالا بوپتۇ! - دېدى ئاسخان بوۋايغا يالۋۇرغاندەك تەلمۈرۈپ.

- ئاسىدەمگە ئەلچى كەتمەيدۇ، - دېدى بوۋاي جوشنا تامنى شەرەت قىلىپ، - ئۈچ ئاچا-سىڭىلمۇ بىر-بىرىدىن ئۆز، بەلەن بالىلار بولغان ئىدى. قوشنىڭ قايسى قىزىنى ئايلاپ قويغان، ئۆزلىرى ئېغىزلانغانىدى-يا! گەپ كەنجەڭدە. بىرىنى كەچىرگىچە ئۆسۈل ئوينىيدىغان ئوغلاق دېدى، بىرىنى ئاغزى بېسىلماي ناخشا ئېيتىدىغان ۋىتئۇلداق سېغىزخان دېدى، يەنە بىرىنى راۋاپ چالىدىغان ئەركەك-زەدەك دېدى.

- ئاسىدەم تېخىمۇ شوخ، - دېدى ئانا قىزنىڭ ئىسمىنى زوق بىلەن تىلغا ئېلىپ، - بۇ يىللا ئۆگزىدىن ئۆگزىگە سەكرەيدىغىنىنى قويۇپتۇ. بايا قارىسام قۇدۇقتىن ئىككى چىلەك سۈنى ئېلىپ كېتىپ بارىدۇ، ئاغزىدا ناخشا، دولسى بىلەن پۇتى ئۆسۈلغا كېتىۋاتىدۇ. ئۆزۈمچىلا كۈلۈپ تاشلاپتەن!... سىلىچە بىزنىڭ كەنجىۋاي كىمگە كۆيگەندۇ-ھە؟

- قەمەردەك چۈشىدە شەمشى جانانغا كۆيۈپ قالغاندۇ، 360 يىللىق يولغا بېرىپ دېۋىلەر

شەھرىدىن شەمشى جانانى ئەكەلگىچە سېنىڭ بىلەن مېنىڭ تېنىمىز توپا بولۇپ، توپىسىدىن كېسەك قۇيۇپ ياسىغان ئۆيلەرمۇ ئۆرۈلۈپ بولىدۇ خوتۇن!...

- تۈزۈك گەپ قىلىسلى-يا! - دېدى موماي خاپا بولۇپ.

ئۇلارنىڭ گېلىدىن مەزىلىك كوجىمۇ ئۆتمىدى...

(2)

كەنجى ئۆيىدىن چىقتى-يۇ، ئەمما نەگە بېرىشنى بىلمىدى. ۋېلىسپېتنى بولۇشىغا تېپىپ، گۇڭشى مەدەنىيەت ئۆيىگە كەلدى. ئۇ مەدەنىيەت ئۆيىدە رەسىم سىزىش بىلەن ۋاقىت ئۆتكۈزمەكچى، ئىچ پۇشۇقىدىن قۇتۇلماقچى، ئەڭ مۇھىمى، پۈتۈن ۋۇجۇدىنى ئۆرتەۋاتقان بىر يوشۇرۇن ئۆتنىڭ ئازابىدىن ئازراق بولسىمۇ پانا تاپماقچى بولدى... ئۇ رەسىم جازىسىنىڭ ئالدىغا كەلدى، قولىغا موبىنى ئېلىپ رەسىمگە قارىدى. خۇشاللىق تەنتەنىسى قىلىۋاتقان گۇڭشى ئەزالىرى ئۆزى سىزىۋاتقان سۈرەتتىكى ئۇنىڭغا قاراپ مازاق قىلىپ كۈلۈۋاتقاندا، بولۇپمۇ ئاۋۇ ئۇششاق ئۆرۈمە چاپلىرى ئۈستىگە گۈللۈك دويپا كىيۋالغان 17-18 ياشلاردىكى گۈزەل قىزچاق كەنجى مەنىستەي كۈلۈۋاتقاندا بىلىنىشكە باشلىدى. ئۇ پەلەكۈچنى ئاق بوياققا چىلدى. قىزنىڭ يۈزىنى بويىۋېتىش ئۈچۈن قولىنى ئاپاردى. قىز يەنىلا كۈلۈپ تۇراتتى. كەنجىنىڭ پەلەكۈچ تۇتقان قوللىرى تىترىدى.

- ئاسىدە!... - دېدى ئۇ سۈرەتكە قاراپ پىچىرلاپ، - بۇ سۈرەتنى نېمىشقا ئاسىدەگە ئوخشىتىپ سىزغاندىمەن، بىرەر يۈز ئادەمنىڭ سۈرىتى ئىچىدە يالغۇز سەنلا ئوبرازلىق، جانلىق سىزىلىپسەن، بۇ نېمە ئىش؟... - جاۋابى ئاددى بۇ سۇئالغا ئۇنىڭ جاۋاب بەرگۈسى كەلمەيتتى. جاۋاب ئورنىغا ئۈچ كۈن بۇرۇنقى كىچىككەنە ئىشنى ئەسلەپ قويۇش يېتەرلىك، بۇ كەنجى ئۈچۈن ھەم كۆڭۈللۈك ھەم ئازاپلىق بولسىمۇ، گەرچە...

كەنجىنىڭ دوستى مۆمىنجان ئايالىنى قويۇۋېتىپ ئۈچ كۈن ئۆتمەيلا كەنجىنىڭ ھوجرىسىغا

كەلدى:

- نېمىشقا ئايالىڭنى قويۇۋەتتىڭ! - دېدى كەنجى ئۇنىڭدىن رەنجىپ.

- راستىنى ئېيتايىمۇ؟

- يالغىنىمۇ بارمۇ تېخى؟

- ئۇنداق بولسا ئاڭلا! مەن 48 يۈەن مائاش ئالدىغان تېخنىك بولۇپ قالدىم. گۇڭشىنىڭ

ئېلىكتىر ئىشلىرى مېنىڭسىز يۈرۈشمەيدۇ، ئايالىمچۇ؟ دەرتىمەن مەشرىپىدە تېپىشىپ قالغان بىر قېرى قىز. ئوينىغان ئۇسۇلى بىلەن پوتا ئويۇنىدا ئېيتقان بېيتلىرىگە قاراپ كۆيۈپتىكەنمەن، ئەمدى قارىسام بىر يۈك بولدى. ئالداپ-سالداپ خېتىنى بەردىم. ئەمدى چېكىپ يۈرۈپ ئالىمەن، پۇل دېسە بار، قولۇمنى نەگە سۇنسام شۇ يەرگە يېتىدۇ.

- نۇمۇس ئەمەسمۇ؟ - دېدى كەنجى ئاچچىق بىلەن، - مۇنداق قىلساڭ مۇھەببەت

دېگەننىڭ قانداق قىممىتى بولىدۇ ساڭا؟

- ئەخمەق، - دېدى مۆمىنجان ئۇزۇن چاچلىرىنى كەينىگە تاشلاپ، - ئەر كىشىدىمۇ

مۇھەببەت بولامدۇ، كۆيۈپ-پىشش قىزلارنىڭ ئىشى، ئەرنىڭ ئىشى تاللاش، كۆرۈپ قالسىەن، ئون كۈنگە قالماي مۇنۇ قوشناڭ ئاسىدەمنى قولغا چۈشۈرۈمەن. ئۇنى قولغا چۈشۈرۈۋالسام پۈتۈن خەقنىڭ ئاغزى ئېچىلىپ قالىدۇ. نېمىشقا دەمسىنا، سەۋەبى: بىرىنچىدىن، ئۇ قىز ئەقىللىق؛ ئىككىنچىدىن، كۆرۈپ تۇرسەن چىرايلىق؛ ئۈچىنچىدىن، مائاش ئالىدۇ، تۆتىنچىدىن...

- بولدى قىل! مەن سېنى ئادەم دەپ دوست بولۇپ يۈرۈپتىمەن، باشقىچە بىرىنچە ئىكەنسەن؟

مۆمىنجان كەنجىنىڭ تاتىرىپ كەتكەن چىرايىنى كۆرۈپ چۆچۈدى-دە:

- پاي، سېنىڭ تەۋاللىقىڭنى، چاقچاق، يالغان ئېيتتىم. راستىنى ئېيتسام، مەن ئۇزۇندىن

بېرى ئاسىدەمگە كۆيۈپ يۈرۈۋاتىمەن، بىر ئامال قىلىپ ئۇنىڭ ئۆيىگە ئەكىرىگەن، قىز مېنى كۆرسىلا كىيىكتەك ئۆركۈپ قاچىدۇ!

- نېمىشقا؟

- كۆزلىرىمنى ئۈزلەلمەي قالمەن-دە.

شۇ سۆھبەتتىن كېيىن كەنجى ئاسىدەمگە كۆز سالىدىغان بولۇپ قالدى. مۆمىنجان ھەر

كۈنى كېلىۋەردى. كەنجى ئاسىدەمنى بۇ كازىراپ يېڭىلدۈرۈپ كەتمىگىدى، دەپ ئەنسىرەيدىغان بولۇپ قالدى. بىر كۈنى ئاسىدەمنىڭ مۆمىنجانغا چىلەك بىلەن سۇ چاچقىنىنى كۆرۈپ قالدى-دە، قىزغىنىش ھەم قىزىنى مۆمىنجاندىن ساقلاپ قېلىش نىيىتى بىلەن: «ئۇ خوتۇنىنى قويۇۋېتىپ قىزلارغا كۆز سالالايدۇ-يۇ، مەن نېمىشقا قورقۇمەن، مەنلا ئېغىزلا نىسام ئاسىدە جەزمەن ماقۇل كۆرىدۇ. قېنى ئۆزۈمنى بىر سىناپ كۆرەي، قىزلارنى جەلپ قىلالغۇدەك يىگىتلىك كۈچۈم تۈگىدىمۇ-يوق!» دەپ ئويلىدى.

قىز-يىگىتلەر قۇدۇق بېشىدا سۆزلىشىدۇ، چاقپەلەكنى تالاشقان بولۇپ، بىر-بىرىنىڭ بىلەكلىرىنى تۇتۇشۇپ، ياشلىق تىلەكلىرىنى بايان قىلىشىدۇ. كەنجى چىرايلىق ياسىنىپ، پاكىز يۇيۇنۇپ، ئەپكىشىنى مۇرىسىگە سېلىپ قۇدۇق بېشىغا باردى. ئۇ ئاسىدەنىڭ چىلەك كۆتۈرۈپ چىقىپ كەتكىنىنى كۆرگەنىدى. كەنجى قۇدۇق كاجۇسى ئۈستىدە تۇرۇپ چاقپەلەك پېقىرىتىۋاتقان قىزغا قاراپ:

- ئاسىدە، نېمانداق بىر قولۇڭغا بىلەيزۇك، بىر قولۇڭغا سائەت تاقىۋالدىڭ - دېدى. كۈندە نەچچە قېتىم دىدارلىشىپ، ئاياللار ئۆتسىمۇ بىر ئېغىز گەپ قىلمايدىغان سىپايى يىگىتنىڭ سۇئالى قىزنى ھەيران قالدۇردى.

- پاه، كەنجى ئاكا، سىزمۇ قىزلارغا سەپ سالىدىكەنسز-ھە؟ - دېدى قىز شوخلۇق بىلەن چاچلىرىنى كەينىگە تاشلاپ.

- بىلەيزۇكىڭىزگە قاراپ بالىمىكىن دېسەم، سائەت تاقاپسەن، چوڭ بولغان ئوخشىماسەن؟
- كىنوغمۇ، مەشرەپكىمۇ بارماي كۈن ئۆتكۈزگىنىڭىزگە قاراپ بوۋاي بولۇپ قالدىمىكىن دېسەم تېخى قىزلارغا زەڭ قويۇپ يۈرۈپسىز، ياش ئوخشىماسىز؟

- تولا شېتىللىق قىلما - دېدى كەنجى قىزنىڭ بىلىكىدىن تۇتۇۋېلىپ، - بىردەمدىن كېيىن چىتنىڭ يېنىغا كەلگىنە، ساڭا بىر مۇھىم گېپىم بار، كېلەمسەن؟

- مۇشۇ يەردە يېرىمنى بولسىمۇ ئېيتىڭ! - دېدى قىز قولىنى تارتىپ.
- ماقۇل، گەپنىڭ بېشى شۇ، ئۇسۇل ئويناشنى، ناخشا ئوقۇشنى تاشلايسەن!
- پاه، تېخى! - دېدى قىز يانپىشىغا ئۇرۇپ، - ھېلىمۇ ياخشى كۆزلىرىڭنى ئويۇپ، ماڭا بېرىسەن، دېمىدىڭىز، ھا-ھا-ھا... قېنى ئاندىن كېيىنچۇ؟
- قالغىنىنى چىت تۈۋىدە ئاڭلايسەن!...

كەنجى بېغىغا چىقتى. چىت قىلىپ تىكىلگەن جىگدىلەرنى ئاخىرىغىچە ماڭدى. ئاسىدە كۆرۈنمىدى. چىتلار ئارىسىدىن بويىنى سوزۇپ ھويلا ۋە باغلىرىغا قارىدى. ئاسىدە يوق. ئۇ قىزنىڭ ئەخمەق قىلغانلىقىدىن خاپا بولۇپ ياندى. تۇيۇقسىزلا ئامۇت دەرياسى ئۈستىدىن بىر تال توك ئامۇت چۈشتى ۋە كەينىدىنلا قىزنىڭ جاراڭلىق كۈلكىسى ئاڭلاندى:

- ھە، ئېيتىڭ، - دېدى قىز ئامۇت شېخىدىن پەسكە قاراپ تۇرۇپ، ئۇ يىگىتنىڭ كۆزىگە شاخلار ئارىسىدىن غىپ-پال كۆرۈنگەن ئايدەك بىلىندى، - ئۇسۇل بىلەن ناخشىنى تاشلاپ نېمە قىلىمەن؟

- تۆۋەن چۈش، ساڭا ۋارقىراپ ئېيتىدىغان گەپىمدى ئۇ؟

- ئېيتىڭ، - دېدى قىز، - مۇشۇ شاختا ئولتۇرۇپ قۇشلار بىلەن بىللە ئاڭلاي.

يىگىت ئۆز بېشىغا ساڭگىلىغان ئامۇت شېخىغا قارىدى.

- شاخ يېرىلىپ بېغىمغا چۈشسەنمۇ گەپمۇ لازىم بولمايتتى... ئاسىدە... ساڭا بىر يىگىت

ئاشىق بولۇپ قاپتۇ. لېكىن سېنىڭدىن ئۇسۇل ئوينىماسلىقىنى، ناخشا ئوقۇماسلىقىنى تەلەپ

قىلىدىكەن! - دېدى كەنجى تەكەببۇرلۇق بىلەن گەپنى ئوچۇق قىلىپ.

قىز پۈتۈن مەھەللە ئاڭلانغۇدەك قاقاقلاپ كۈلدى.

- بىلىمەن، - دېدى ئۇ قوشۇمىسىنى تۈرۈپ، ناخشا بىلەن ئۇسۇلنى يامان كۆرىدىغان ئادەم

مەھەللىمىزدە بىرلا! سىز ئۇنىڭغا ئېيتىپ قويۇڭ. ئۇنىڭ قىزىققۇچىلىقى يوق. دولان قىزلىرى

ئۇنىڭغا بۇت، دەپ لەقەم قويۇپتۇ. ھا-ھا-ھا... قىز شۇنى دېدى-دە، شاختىن سەكرەپ چۈشۈپ

كېتىپ قالدى. كەنجى تۇرغان يېرىدە قېتىپ تۇرۇپلا قالدى. ئۇ قىزدىن بۇنداق جاۋاپنى كۈتمىگەن

ئىدى.

ئەتىسى گۇڭشى بويىچە ئىلغار ياشلارنىڭ ئۇچرىشىش يىغىنى بولدى. يىغىندىن كېيىن

دولان مەشرىپى بولدى، كەنجى ئاساسلىق نەمۇنىچىلارنىڭ بېرى بولغاچقا، گۇڭشى رەھبەرلىرى

ئالدىدىن كېتىشنى ئەپ كۆرمىدى. مەشرەپتە مۆمىنجان ئاسىدەنى ئۇسۇلغا تارتتى. ئۇلار بىر-

بىرىگە بېقىشىپ ئوينىدى. مۆمىنجان كەنجىگە قاراپ-قاراپ قويدى. كەنجىنىڭ ۋۇجۇدىدا بىر خىل

ئوت يېنىشقا باشلىدى. ئۇنىڭ كۆزىگە ئالدىدا ئۆسكەن ئاسىدە بىر كۈندىلا تەڭدىشى يوق

چىرايلىق، ھەركەتلىرى نەپىس، ئاۋازلىرى يېقىملىق باشقىچىلا بىر سىرلىق قىزغا ئايلىنىپ قالدى.

شۇ كۈندىن باشلاپ كەنجىنىڭ ئۇيقۇسى كېمەيدى، تامىقى ئازايدى، گەپ

خۇشياقمايدىغان، خىيالچان بولۇپ قالدى. ئۇ يېرىم كېچىدە بېغىغا چىقىپ، چىت تام ئارىسىدىن

ئاسىدەلەرنىڭ بېغىغا، ھويلىسىغا ۋە ئۆي دەرىزىلىرىگە ئۇزاق قارايدىغان بولۇپ قالدى.

ئۇ قىزنىڭ سۈرىتىگە ئۇزاق تىكىلىپ قارىدى. ئاق بويلاق بىلەن بويىۋېتىش ئورنىغا موبىنى

قارا بويلاققا تەككۈزۈپ، ئۇنىڭ چىرايلىق قۇلاقلىرىغا ياراشقان سېكىلەكلىرىنى قېنىق بويىۋېتىدى،

قىزنىڭ ئالتۇن ھالقى ئاسقان قۇلىقى خۇددى قويۇق يوپۇرماقلار ئارىسىدىن ماراپ تۇرغان چىرايلىق

غۇنچىغا ئوخشاپ قالدى.

«ئاسىدە، سېنىڭ قايسىلا ئەزايىڭنى سىزسا بىر سەنئەت، بۇ رەسىم نەشر قىلىنىپ قالسا،

نۇرغۇن ئادەملەرنىڭ سېنى كۆرگىسى كېلىشىدىن قورقمەن...» ئۇ ئاسىدە بىلەن خىيالدا مۇڭدۇشۇپ، قولىدىكى موبىنى رەسىم جازىسى ئۈستىدە يورغىلاتتى. قانچىلىك ئىشلىگىنى بەلگىسىز. دادىسىنىڭ سۆزىنى ئاڭلىغاندىن كېيىنلا ئېسىگە كەلدى:

- ئۆزۈڭ يېمىسەڭ مەيلى، - دېدى دادىسى ئۇنىڭغا قاتتىق ۋارقىراپ تۇرۇپ، ئاناڭمۇ غىزا يېمىسە، ماڭ، ئاناڭنى ئايا بالام! ماڭ يۈگۈر، تامىقىڭنى يە، ئاندىن كېيىن مەتيا راۋاپنىڭ پېشىگە يېپىش، ساڭا ئۇسۇل ئۈگىتىپ قويسۇن.

كەنجى ئورنىدىن تۇردى. ئىشخانىغا كەچكى تاماقتىن كېيىن رەسساملار، تاماشىچىلار كىرىشكە باشلىغانىدى. ئۇ دادىسىدىن خەلقى - ئالەم ئالدىدا بىرىگە ئاشىق بولۇپ يۈرگىنىمنى ئاشكارىلاپ قويغىنىدى، دەپ ئەنسىرەپ تالغا چىقىپ كەتتى.

دادىسى ئوغلىنىڭ كەينىدىن قاراپ خۇرسىندى:

- ھەي، ياشلىق! ئاشىقلىق نېمە كويغا سالمايدۇ - ھە؟

(3)

ئارىدا بىر ھەپتە ئۆتتى. كەنجىنىڭ ياڭاقلىرى چاپلىشىپ، كۆزلىرى ئولتۇرۇشۇپ كەتتى. ئۇ ئەتىگەن تۇرۇپ ئېتىزغا كېتەتتى. چۈشتىمۇ كەلمەيتتى. كەچتە كېلىپلا چالا - بۇلا غىزالىنىپ مەدەنىيەت ئۆيىگە كىرىپ رەسىم سىزىش بىلەن ۋاقىت ئۆتكۈزەتتى. ئۇنىڭ قۇلىقىغا ماختىغۇچىلارنىڭ ئاۋازلىرىمۇ، مەسلىھەتچىلەرنىڭ پىكىرلىرىمۇ سوغاق ۋە يېقىمسىز ئاڭلىناتتى. كىمدۇ بېرى، ھېلىقى قىزنىڭ سۈرىتىنى كۆرسىتىپ تۇرۇپ:

- ئاسىدەگىلا ئوخشىتىپ قويۇپسەنغۇ، - دېگەندىلا ئۇ بېشىنى كۆتىرىپ ئۇنىڭغا كۈلۈمسىرەيتتى ۋە:

- ئاسىدەدىن باشقا چىرايلىق قىز يوقمىدى؟ - دەپ قويايتتى.

- بولدى، چەتئەللەرگە چىقىرىلىدىغان دېھقانلار رەسىملىرىگە سېنىڭ ئۇ رەسىمنىڭ تاللىنىدۇ. يۈر، دۇنيادا سىزىشتىنمۇ كۆڭۈللۈك ئىشلار بار، مەن سېنى سەگىتىپ ئەكىلىمەن! - پاكىز بويىلۇق، خۇشپەيلى يىگىت ئۇنى بىلىكىدىن تۇتۇپ تالغا سۆرىدۇ.

- مەتيا ئاكا، چىشىمغا تەگمىگەن! - دېدى كەنجى ئۇنى سىلىكىپ تۇرۇپ، - سېنى

كۆرسەم 40 يىللىق قوقۇغۇم ئۆرلەپ، سېرىق تۈكلەرىمۇ تىك بولۇپ كېتىدۇ!

- مېنىڭمۇ سېنى كۆرسەم جەھلىم قاتىدۇ. لېكىن داداڭنىڭ تەلىپى، ئاناڭنىڭ ئىلتىماسى،

قېرىلارنىڭ رايىغا بېقىپ قايتىدىن سېنى دولانلىق قىلىشقا بەل باغلىدىم!

- سېنىڭسىزمۇ مەن دولانلىق! - دېدى كەنجى، ئۇنىڭ يېپىشقان قوللىرىنى سىلكىپ تۇرۇپ، - سېنىڭ دەسسەگەن يېرىڭگە ئايىغىم تەگسە، پۇتلىرىمنى يۇيۇپ ياتىمەن مەتيا، يېتەر. قوللىرىمنى خېلى بىزەپ قىلدىڭ. ئەمدى يىراقراق تۇرغىن!

مەتياننىڭ قوللىرى ئىختىيارسىز تىترىدى، كەنجى قانچە قېتىم بۇ گەپنى قىلدى: سېرىق ناخشا-ئۇسۇل تارقاقچۇ، فېئوداللىرىم تەرغىباتچىسى دەپ سازايى قىلغانىدىمۇ، چوڭ يىغىندا سۆزلىگەن سۆزلىرىدىمۇ، مېنىڭ لىيەنجاشى نامى بىلەن قىلغان ئايرىم سۆھبەتلىرىدىمۇ، ئۈرۈمچىدە نەزەرىيە كۇرسىغا بېرىپ كېلىپ ياشلارغا قىلغان ئۈگىنىش دوكلاتلىرىدىمۇ، كەنجى ھامان مەتيانى بىر مۇ ياراملىق يېرى يوق، ئەمگەكتە، ئۈگىنىشتە، ئەخلاقتا ھەتتا يۈرۈش-تۇرۇشتىمۇ سەپتىن چىققانلارنىڭ ۋەكىلى قىلىپ كۆرسەتكەنىدى. مۇشۇ بىر يىلدىن بېرى مەتيا كەنجىنىڭ ئەيىبلەشلىرىدىن خېلى قۇتۇلۇپ قالغانىدى. مانا بۈگۈن يەنە ئاڭلىماقتا.

مەتيا ئەلىمنى ئىچىگە يۇتۇپ كۈلۈمسىرىدى:

- ھەي پالتاخۇن ئاكا، سېنىڭ بىلەن دوست بولغىنىمغا ئەمدى پۇشايمان قىلىۋاتىمەن، بۇنداق بالاك بارلىقىنى نېمىشقا دائىم ئېسىمدىن چىقىرىپ قويمەن ھە؟ ئۇستازىم پالتاخۇننىڭ يۈز خاتىرىسى جۇمۇ، مەن سېنى سەگىتىپ قويمەن، يۈر!

قاۋۇل مەتياننىڭ ئامبۇردەك قوللىرى كەنجىنىڭ بىلىكىدىن تۇتۇۋالغان ئىدى. ئۇ كەنجىنىڭ نالىسىگە، قارشىلىقىغا قارىماي، ئۇنى ئۆيىدىن باغقا سۆرەپ چىقتى. ئۇلار باغدىكى شاتۇت دەرىخىنىڭ ئاستىدا زوڭزىيشتى.

- نېمە قىلماقچىسەن مەتيا؟

- سېنى دولان ياشلىرىنىڭ قاتارىغا قايتۇرۇپ كەلمەكچىمەن.

- قانداق قىلىپ؟

- ساڭا ئۇسۇل ئۈگىتىمەن!

كەنجى ئورنىدىن سەكرەپ تۇرۇپ كەتتى - دە:

- نېمە؟ سەن ئۈگىتەمسەن؟ بىلىپ قويغىن، سېنىڭ ئۆزىڭ چۈشكەن توپىدىن بىر چاڭنىمۇ بەدىنىمگە قوندۇرمايمەن. سەن كىم؟ داڭلىق ئاقىنچى، سەن بىرى خورەك تارتىپ بەرسىمۇ ئۇسۇلغا چۈشسەن! مەن سېنىڭدىن ئۈگىنەمدىمەن؟

- دېگەنلىرىڭ راست ئۇكام، مەن ھورۇن، مەن لايىغەزەل، ئەمگەكتىن قاچاتتىم، ئۇسۇل ئويناپ، ناخشا ئېيتىپ، داپ چېلىپ يۈرگىنىمگە 33 يىل بولۇپ قالدى، يەنە بىلىپ قوي، مەن

مۇشۇ ناخشا-ئۇسۇلنى دوست تۇتۇپ، يەنە 33 يىل ياشىيالايمەن. ئۆلگەندە نامزىمغا 10 ئۆستەڭلىك يەرنىڭ ئادىمى كېلىدۇ. سەن شۇ چاغدا مەتيانى تىللىغان ئاغزىڭغا كاپات ئۇرىسەن بالا!

مەتياننىڭ چىن يۈرىكىدىن چىققان بۇ سۆزلىرى كەنجىگە تەسىر قىلدى. ئۇ يەنە ئۇنىڭ يېنىدا ئولتۇردى. دېمىسىمۇ مەتياننىڭ ئەيىپلىرىنى يېپىپ تۇرغانمۇ ئاشۇ ناخشىسى بىلەن ئۇسۇلى ئىدى.

- مەتيا ئاكا، سەن بۇندىن كېيىنمۇ ئاقىنانچى بولۇپ ئۆتۈۋېرەمسىنا؟ ئۇ ئەيىبىڭنى تۈزەتمەمسىنا؟

- لېكىن ئەيىپ تۈزىتىشتە سەندىن قالمايمەن ئۇكا، مەنمۇ بىلىدىم. ئەمگەكسىز ھايات لەززەتسىز بولىدىكەن. مېنى ئاقىنانچى دەيدىغان يالغۇز سەنلا قالدىڭ. مېنىڭ ئەيىبىمنى ئارتۇقچىلىقم يېپىپ كېتەلەيدۇ، - دېدى مەتيا كەنجىنىڭ مۇرىسىگە ئۇرۇپ، - سېنىڭ ئەيىبىڭنىچۇ؟ ئەمگەكتىكى ئىلغارلىقىڭ، خوتۇن-قىزلارغا كۆز سالماستىلىقىڭ، يالغان ئېيتماستىلىقىڭ، ئۇستازەسساملىقىڭ، خىزمەتلەردىكى ئاكتىپلىقىڭ، قولۇڭنىڭ ئەپلىكلىكى، ئاتا-ئاناڭغا كۆيۈنۈشۈڭ، كىتاپلارغا بېرىلىشىڭ، يەنە ئاللىقانداق ياخشىلىقلىرىڭ زادىلا ياپالمايدۇ. نېمىشقا؟ سەن دولان ياشلىرىنىڭ ئەڭ ياخشى بىر پەزىلىتىدىن مەھرۇمسەن. سەن سەنئەتنى خورلايدىغان ياۋايى تەبىئەتلىكلەرنىڭ خىلىدىنمۇ سەن! شۇنىڭ ئۈچۈن سېنى قىزلار ياراتمايدۇ. شۇنىڭ ئۈچۈن مەنمۇ سېنى ياخشى كۆرمەيمەن. بۈگۈن داداڭ بىلەن ئاناڭمۇ سەندىن نەپرەتلىمەكتە...

كەنجىنىڭ بېشى چۈشتى. ئۇنىڭ قۇلقى تۈۋىدە ئاسىدەنىڭ «قىزلار سىزنى بۇت دەيدۇ، ھا ھا...» دېگەن كۈلكىسى جاراڭلىغاندەك، دادىسىنىڭ «بەدىنىڭدە دولانلىقنىڭ قېنى يوق» دېگەن سۆزلىرى گۈكىرىگەندەك بىلىنىشكە باشلىدى.

كەنجى يېرىم كېچىدە ئۆيگە قايتىپ كەلدى. ئۇ پۇتىنىڭ ئۈچىدە دەسسەپ ھۇجرىسىغا كىرىپ كەتمەكچى بولىۋېدى، ئۈزۈم بارىقى ئاستىدا سۇپىدا ياتقان ئاتا-ئانىسى تۇيۇپ قالدى:

- كەلدىڭمۇ بالام! - دېدى مېھرىبان ئانىسى يىنىك ئۇھ تارتىپ.

- مەتيا سېنى ئىزدەپ نەچچە رەت كەلدى، - دېدى پالتاخۇن تام تەرەپكە ئۆرۈلۈۋېتىپ، -

سېنى قىمار ئويناشقا دەۋەت قىلمىغاندىكىن نېمانچە گەدەنكەشلىك قىلىسەن، بالاموي!

دادىسىنىڭ ئۇيقۇسىرىغانلىقتىن گاراڭ-گۈرۈڭ چىققان ئاۋازىدىن رەنجىگەنلىكى بىلىندى. كەنجى ھۇجرىسىغا كىرمىدى، چاقىسىنى ئاستا ئېچىپ باغقا چىقتى. باغنىڭ ئارقا

تەرىپى ئەترەتنىڭ چوڭ بېغىغا تۇتاشتاتتى، ئۇ، ئەترەتنىڭ، ئۆزىنىڭ ۋە ئاسىدەلەرنىڭ باغلىرى تۇتشىدىغان بىر بۇلۇڭغا كىلىپ زوڭرىيىپ ئولتۇردى. ئۇ، قوشنىسىنىڭ بېغىغا قاراپ چوڭقۇر ئۇھ تارتتى دە: «ئاسىدە، سەن تۈنۈگۈن مۇشۇ يەردە تۇرۇپ مۆمىنجان بىلەن پاراڭلاشتىڭ ھە، ھەتتا قاقاقلاپ كۈلدۈڭ، مىنىڭ جېنىمغا تىگىش ئۈچۈن شۇنداق قىلىدىڭمۇ ياكى...» دەپ پىچىرلىدى.

ئۇنىڭ باشلىرى غۇڭۇلدايتتى، كۆزلىرىگە ئىمىر-چىمىر بىر نىمىلەر كۆرۈنەتتى، ئۇ ھازىر بارلىق بارلىق شىرىن خىياللاردىن قۇتۇلۇشنىلا ئويلايتتى، چۈنكى نەچچە كۈندىن بېرى مەيلى كېۋەزگە ئىشلىسۇن، مەيلى رەسىم سىزىسۇن، مەيلى يالغۇز خىيال سۈرۈپ ئولتۇرسۇن، ئاسىدە بىلەن بىللە بولغاندا قىلىشىدىغان شىرىن سۆزلەر، كەلگۈسىدە ئۇنىڭ بىلەن بىللە ياشىغاندا قىلىشىدىغان ئىشلار...، قىسقىسى، ئۆزى شىرىن ھايات دەپ ھېسابلىغان ئىشلارنىڭ ھەممىسىنى ئويلاپ بولغان، ھەتتا نەچچە قايتۇرۇپ ئويلىغان، بۇ خىياللار ھېسابىغا ئانىسىنىڭ ئارامىنى، دادىسىنىڭ خۇشلۇقىنى قاچۇرغانىدى.

- بالام! ...! بالام! ...! - ئانىسىنىڭ ئاۋازى ئاڭلاندى.

- ئۇ ئەترەتنىڭ بېغىغا چىقىپ كەتتى -، دېدى دادىسى ئەسەنەپ تۇرۇپ، - ئارقىدىكى چاقسا غىچىرىلغاندەك قىلدى.

- بالا كۆيگەن بولسا ئاسىدەگە كۆيدى، - دېدى ئانىسى تىترەڭگۈ ئاۋاز بىلەن،

- ئاسىدەگە كۆيگەن بولسا...، - دېدى پالتاخۇن بىردىنلا خۇشال بولۇپ، - ياخشى بوپتۇ، ئۇسۇل ئوينىسۇن، شوخ بولسۇن، شۇ چاغدا ئاسىدە كەنجەڭگە ياق دىمەيدۇ، لېكىن كەنجەڭ ئۇنى قىلالمايدۇ، ئاسىدە ئۇنى ياقىتۇرمايدۇ!...

پالتاخۇن ئېغىر خۇرسەندى.

- ياقىتۇرۇپمۇ قالار، ئىسسىقچىلىق چۈشۈپمۇ قالار... - دېدى ئانىسى مىشىلداپ يىغلاپ.

بۇ گەپلەرنى ئاڭلاپ تۇرغان كەنجى يەرگە كىرىپ كەتكۈدەك بولدى، «نەمە بوپتۇ، ئاتا-ئانىمى، شۇ قاتاردا ئۆزەمنى ئازاپتىن قۇتۇلدۇرۇش ئۈچۈن بولسىمۇ، مەتيا راۋاپتىن ئۇسۇل ئۆگەنسەم نېمە بوپتۇ...» دەپ ئويلىدى ۋە شەپە بىلدۈرمەستىن ئېرىق ئىچى بىلەن ئەترەتنىڭ بېغىغا چىقىدىغان چاقسا تەرەپكە قاراپ مېڭىپ كەتتى...

پاراسەتلىك چەۋەنداز ئاساۋ ئاتنى كۆندۈرگەندەك، سەۋىرلىك يىگىت تەكەببۇر قىزنى ئاخىر ئۆزىگە قاراتقاندا... مەتيا راۋاپ ئۆزىنىڭ تىرىشچانلىقى ۋە سەۋىرچانلىقىنىڭ مۇئەسسەسىنى كۆردى. كەنجى بۈگۈن كەچقۇرۇن ھاراق، سامسا، توغاچلارنى ئېلىپ ئۇنى يوقلاپ كەلدى.

- ئۇسۇل ئوينىغانغا ئاسىدە ماڭا تىگىدىغانلا بولسا، مەن ئۆگىنەي، بېشىم بىلەن مېڭىپ بولسىمۇ ئۆگىنەي، - دېدى كەنجى ئولتۇرۇشۇپ كەتكەن كۆزلىرىنى مۆلدۈرلىتىپ تۇرۇپ، - مەتيا ئاكا، ئەمدى تاقىتىم تۈگىدى، ئۈچ سوتكا بولدى ئۇخلىمىغىلى، گېلىمدىن سوغۇق سۇدىن باشقا ھېچنەرسە ئۆتمەيدۇ، ئانامۇ مېنىڭ بىلەن تەڭلا قۇرۇپ كېتىۋاتىدۇ، دادامۇ ئانامغا قاراپ تۈگىشىپ كېتىۋاتىدۇ. تۈنۈگۈن يەنە مەشرەپ بولدى، مېنى بۇ ھالغا سالغان قىز قېرىشقاندا مۆمىنجان بىلەن ئۇسۇلغا چۈشتى. ئۇلار بېقىشىپ ئوينىۋېتىدى، يۈرۈكمە سانسىز تىغلار سانجىلغاندا بولۇپ كەتتى، مەتيا ئاكا، دېگىنىڭنى قىلىپ بېرىي، ماڭا ئۇسۇل ئۆگەت، لېكىن بىرىگە تىنما، پىشقان ئالما شېخىدىن ئۆزى چۈشكەندەك، ۋاقتى-قەرەلى كەلگەندە مەن ئۆزۈم سەكرەپ چۈشمەن !

مەتيا پىيالىگە ھاراقنى تولدۇرۇپ قۇيىدى ۋە يۇمشاق بۇرۇتلىرىنى سىلاپ تۇرۇپ قاقاقلاپ كۈلدى. ئۇ كەنجىنىڭ سارغىيىپ كەتكەن يۈزىگە قاراپ تۇرۇپ:

- سەنمۇ كۆڭلۈڭ تارتىمىغان ئىشقا ئۆزۈڭنى مەجبۇرلاۋاتىسەن، مەنمۇ قونچاققا قېتىق ئىچكۈزگەندەكلا بىر ئىش قىلىۋاتىمەن، لېكىن ياخشى نىيەت بىلەن دارغىنى ئىرغىتىساڭمۇ ئېتىكىڭگە مېۋە چۈشىدۇ ئۇكام، قېنى ئەسە باشلايلى، مەتيا ئاكاڭ پالتاخۇنكامنىڭ سالامەتلىكى ئۈچۈن بىر كۆتۈرۈۋېتىدۇ، قېنى، خوشە!

ئۇ ھاراقنى ئىچتى، سامسىنى يېدى ۋە كەنجىنى بېغىدىكى كۆلچەكنىڭ يېنىغا ئېلىپ چىقتى. ئۇ قولغا داپنى ئېلىپ:

- ئەسە سىم باياۋاندىن باشلايمىز - دېدى دە، تىزلىنىپ ئولتۇرۇپ بار ئاۋازى بىلەن مۇقامنى باشلىۋەتتى:

يارىمنىڭ ئېتى ئايخان،

ئايدا كۆيىدۇ بۇ جان.

كىيگەن كۆڭلىكى ئەتلەس،

تۈگمىسى سەدەپ مارجان.

مۇقام تۈگىگەندىن كىيىن ئۇ ئالدىرماي ئۇسۇل باشلىدى. ئۇنىڭ قىسقا پۇتلىرى رېتىملىق ئاۋاز بىلەن يەرگە ئەپچىل تىگەتتى، ئۇ، ئاۋال بىر خىل ھەركەتنى كەينى-كەينىدىن تەكرارلاپ كەنجىنىڭ بىلىكىدىن تۇتۇپ ئۆز ئىزىنى دەسسەتكۈزۈپ ماڭدى، كەنجى ئىچ-ئىچىدىن خورلۇق ھىس قىلدى. چۈنكى ئۇ يىگىت بولۇپ يېتىلگەندىن تارتىپلا ئۇسۇل ناخشىلارنى يامان كۆرۈپ كەلگەن. ئۇنىڭغا بۇنداق ھەركەتلەر، بايىقى قوشاقلار سەنئەت ئەمەس، بىر خىل ھاقارەتلىك ئىشتەك بىلىنەتتى. ئۇ 1966-يىلى تۇلۇقسىز ئوتتۇرا مەكتەپنىڭ 1-يىللىقىنى تۈگەتتى، شۇنىڭدىن باشلاپ ئۇنىڭ ئۆگەنگەن قايسى بىر كىتابىدا بۇنداق سەنئەت بار دەيسىلەر، كىتابىدىلا ئەمەس، ئۇنىڭ خەلق ئەسكىرى، ئىلغار زىيالىي ياش، ئۆگىنىش نەمۇنىچىسى دىگەندەك ناملارغا ئېرىشىشكە، ياكى ئۆز ناھىيىسىدە، ۋىلايىتىدە، ھەتتا ئۈرۈمچىدە بولۇپ ئۆتكەن نەزەرىيە ئۆگىنىش كۇرۇسلىرىنىڭ قايسىبىر دەرسىدە بۇنداق دولان ئۇسۇلىنى «ئىنقىلاپ ئۈچۈن پايدىلىق» دەپ تىلغا ئاپتەكەن. شۇنى ئۆز نۆۋىتى بىلەن ئېيتىپ قويۇشقا بولىدۇكى، كەنجى سەنئەت نەزىرىيىلىرىنىمۇ خېلى ئۆگەنگەن. سەنئەتتىن سىياسەتنىڭ پۇرىقى چىقىپ تۇرۇشى لازىم... دادىسىنىڭ كۈنىنى ياقلايدىغانلىقى، ئۇنىڭ ئۈستىگە بۇرۇن سېرىق دەپ قارالغان بەزى نەرسىلەرنىڭ سەھنىگە چىقىۋاتقانلىقى... ئۇنىڭ تىلىنى قىسقا قىلىپ قويۋاتىدۇ. ئەڭ مۇھىمى ئۇسۇل بىلىمگەنلىكى ئۈچۈن ئاسىدەنىڭ ئۇنى كۆزگە ئىلمىغانلىقى...: «خەپ مەتيا، ساڭا ھاجىتىم چۈشەر دەپ ئويلىمىغان بولغىنىم، مانا قارا، مانا قارا ھايات دىگەن ئادەمنى نىمىلەرگە مۇھىتاج قىلمايدۇ-ھە...» ئۇ بېشىنى تۇتۇپ قىرغاققا ئولتۇرۇۋالدى، مەتيا كەينىگە قاراپمۇ قويماي ھەدەپ ئۇسۇل ئوينىماقتا، ئۇ كەنجىنىڭ ئولتۇرۇۋالغانلىقىدىن بىخەۋەر ئىدى.

كەنجى بۇ ئۇسۇل ئوينىۋاتقان ئادەمگە نەپرەت بىلەن قاراپ ئولتۇرۇپ ئۇنىڭ ئۆزى بىلەن ئۇچراشقان ۋاقىتلىرىنى ئەسلىدى:

... كەنجى 1966-يىلى كۈزدە ئۈرۈمچىدىن قايتىپ كەلدى، ئۇ، مەيدىسىگە «فىئودالزىم تەرغىباتچىسى» دىگەن قەغەز چاپلانغان، بېشىغا ئېگىز قالپاق كىيىدۈرۈلگەن ئادەمنى سىزايى قىلىۋاتقاننىڭ ئۈستىگە كەلدى. ئۈستى بېشى توپا-چاڭغا مىلەنگەن «تەرغىباتچى» كەچقۇرۇن كەنجىلەرنىڭ ئۆيىگە كىردى، كەنجى ئۇنىڭدىن يىرگىنىپ:

- نېمە لازىم ساڭا ؟ - دەپ ھومايدى.

- كەلگەن مەتيا، - دېدى دادىسى كەنجىگە ئاللىپ قويۇپ، - كەلگەن، ساڭا غىزا ئېلىپ قويدۇم، يۈر ئۆيگە !

كەنجى دادىسىغا نارازى بولدى، «فىئودالزىم تەرغىباتچىسى» دېگەن نام بېرىلگەن ئىكەن ئۇنى بوسۇغىغا يولاتماسلىق كېرەك ئىدى، دادام نادانلىقىدىن ئۇنىڭغا شەپقەت قىلىۋاتىدۇ، دەپ ئويلىدى ئۇ.

دادىسى يالغۇز قالغاندا:

- جەمىيەت تۈكۈرۈپ تاشلىغان نەرسىلەرنى ئەتىۋارلايدىكەن سەنغۇ دادا، ئۇ بىر جەمىيەتنىڭ سۈيۈرۈندىسى تۇرسا، - دېدى.

دادىسى 15 ياشلىق ئوغلىغا:

- ناخشى-ئۇسۇل، ساز ئۈچۈن گۇناھكار بولىدىغان بولسا مەنمۇ گۇناھكار، سەنمۇ گۇناھكارنىڭ بالىسى، نېمىشقا دەمسىنا؟ قانچە گۇناھ بولسا بولسۇن، ناخشا بىلەن ئۇسۇلسىز ئۆتكەن كۈنۈم ئاچ قالغان كۈنۈمدىنمۇ بەتتەر كۆڭۈلسىز... - دېدى. كەنجىنىڭ ئۇ كۈنى مەتيانى كۆرەر كۆزى بولمىسىمۇ، دادىسىنىڭ كۆڭلىنى دەپلا ئۇنى ئۆيدە قوندۇردى... 1971- يىلى كەنجى ئىلغار خەلق ئەسكىرى، ئىلغار ئىتتىپاق ئەزاسى، ئىلغار زىيالىي ياش ناملىرى بىلەن دوكلات قىلىش ئۈچۈن كوممۇنىستلارغا باردى. ئۇ يىراق بىر كوممۇنىست جۇل-جۇل كىيىملىك، قولتۇق تايلاق تايىنىۋالغان مەتيانى كۆردى. مەتيا كەنجىنى كۆرۈپ:

- داداڭغا سالام دەپ قوي، مەتيا تېخى ھايات، - دەپ ۋارقىرىدى، كەنجى ئۇنىڭ ئۆزىگە گەپ قىلغانلىقىنى بىرى كۆرۈپ قالمىسۇن دەپ دەرھال ئۆزىنى دالىدىغا ئالدى. شۇ كۈنى كەچقۇرۇن ناھىيىنىڭ تەشۋىقات ئورنى ئويۇن قويۇپ بېرىۋىدى، ئويۇن تېخى يېرىمىغا بارا- بارمايلا، ئادەملەر تارقىلىشقا باشلىدى. خەلق ئەسكەرلىرى ئادەملەرنى قورال بىلەن توسۇپمۇ توختىتىپ قالالمىدى، توساتتىن شۇ يەردە راۋاپلىق مەتيا پەيدا بولۇپ قالدى.

- چال، مەتيا! مانا سەنئەت دىگەن، - دېيىشتى كۆپچىلىك تۇشمۇ-تۇشتىن. مەتيا ئۆزى تۈزگەن قوشاقلارنى دولان مۇقامىغا سېلىپ ئوقۇۋېتىدى، كۆپچىلىك بىردىنلا بارىكالا ئېيتىشىپ ئۇنى ئورنىۋالدى. كۆپچىلىك ئۆزلىكىدىنلا مەشرەپ ئويۇشتۇرۇپ ئۇسۇلغا چۈشۈپ كەتتى. ئادەملەر ئۆي-ئۆيدىن، نە-نەلەردىن كىلىشىپ سەيناغا پاتماي قېلىشتى... بىردىنلا قوراللىق خەلق ئەسكەرلىرى پەيدا بولۇشتى-دە، مەتيانى باغلىدى.

- سېرىق ناخشا ئېيتىپ فىئودالزىمنى تەشۋىق قىلدى، - دېدى بىر خەلق ئەسكىرى.

- كوممۇنىنى ماختاپ ناخشا ئېيتتىغۇ، - دېدى بىر دېھقان مەتيانى ماختاپ.

- ئاھاڭى سېرىق! - دېدى ھېلىقى ياش تەكەبۇرلۇق بىلەن گىدىيىپ، - فېئودالزىمنىڭ مەدېنامىسى!...

كەنجى خەلق ئەسكەرلىرىنىڭ سۆزىنى چىن كۆڭلىدىن ماقۇل كۆردى، چۈنكى ئۇنىڭ سادىق، ئەمما نادان ۋۇجۇدىغا سىڭگەن تەربىيە ئۇنىڭدا ئاجايىپ بىر قارا كۈچ پەيدا قىلغانىدى، بۇ قارا كۈچ ئۇنىڭغا ھەتتا پەرىجە-يەكتەك كىيگەنلەرنىمۇ سەت ۋە يىرگىنچلىك قىلىپ كۆرسىتەتتى. كەنجى سۆزلىمەكچى بولدى، لېكىن دادىسىنىڭ ھۆرمىتى ئۈچۈنلا مەتيانى ئوچۇق قارىلىمىغانىدى، ئۇ مەتيانى تۇرۇپ كەتكەندىن كېيىن كۆپچىلىكتىن مۇنۇ سۆزلەرنى ئاڭلىدى:

- ئەكسىلىنىڭلاپچى دەپ بىر يىل قامىدى، ئۇرۇپ پۇتلىرىنى چېقىۋەتتى، گۇناھى نېمىكىن؟ ناخشا ئېيتقان، ساز چالغان شۇنچە چوڭ گۇناھمىكەن؟

- ئاغزىمىزنى تىكىۋېتەيلى، ئاتا-بوۋىلىرىمىزدىن قالغان ئۇسۇللىرىمىزنىمۇ ئويناتقۇزمادىكەن؟

كەنجى خىيالىدىن بېشىنى كۆتۈرۈپ ئۇسۇل ئوينىۋاتقان مەتيانغا قارىدى، مەتيان دولان ئۇسۇلىنى تەرلەپ-پىشىپ، زوق بىلەن ئوينىماقتا ئىدى.

- بىر، ئىككى، ئۈچ... ھە، مانا بۇ چېكىتمە، ئۈچ ماڭدامدىن كىيىن بېقىشىمىز، دەسسە ھە!... ئاۋال چېكىتمىنى ئۆگىنىمىز... مانا سىزىپ قويدۇم، قېنى دەسسە، ۋوي، سول پۇتنى ئاۋال...

- مەن سەھنىگە چىقىمىغاندىكىن ئانچە مۇنچىلا ئۆگىنىپ قويسام بولىدى! - دېدى كەنجى مەتياننىڭ قولىدىن قوللىرىنى تارتىپ.

- نېمە دىدىڭ؟ سەن مەتيادىن ئۆگىنىدىكەن سەن، تېخى ئانچە مۇنچىلا ئۆگەنمەكچىمە؟ پالتاخۇن ئاكا پۈتۈن دولان بويىچە بىرىنجى ئۇسۇلچى. داداڭغا يارىغۇدەك ئۆگەتمىسەم قايسى يۈزۈم بىلەن ئۇنىڭغا قارايمەن؟ ئەگەر پۈتۈڭنى، مۇنۇ سىزىلغان يەرگە دەسسە! چېكىتمىنى بىر ھەپتە، سەنەمنى بىر ھەپتە، سەنەقەسىنى بىر ھەپتە، سىيرىلىمنى 10 كۈن ئۆگىتىمەن. بىر ئايدىن كىيىن تولۇق ئۇسۇلچى بولۇپ چىقىسەن. پۇتۇڭ كەلمىدى، باشقىدىن دەسسە، ھە... غۇلچىڭنى كەڭ كەرگىن، كۆكرىكىڭنى ئالدىغا چىقار، ھەمراھىڭ بىلەن كۈلۈپ تۇرۇپ بېقىشىسەن...

ئۇ كەنجىنىڭ قولىدىن تۇتۇپ، ئۇ ياق بۇ ياققا ماڭغۇزدى، تىزىنى ئەگدى، پىشانىسىدىن

نوقۇدى... كەنجىنىڭ پۇتلىرى تالدى، پۈتۈن ئەزايى چىلىق-چىلىق تەرلىدى، ئۇ قاتتىق تەبىئەتلىك يىگىت بولغاچقا، چىشىنى چىشىغا چىشلەپ مەتيانىڭ دىگىنى بويىچە قىلىۋەردى... تاڭ يورۇشقا ئاز قالغاندا، مەتيا ئۇنىڭ مۇرىسىگە قولىنى قۇيۇپ:

- يالغۇزمۇ ئويىناپ باقتىڭ، پۇتلىرىڭ خېلىلا كېچىككەن، لېكىن ھەركىتىڭ قوپالراق، سىلىق ھەركەت قىل، سەن ئۇسۇلغا چۈشكەندە پۈتۈن دولانلىق ھەيران قالىدىغان بولسۇن، كۆرگۈچىلەر، «پالتاخۇن ئۆلىسىمۇ ئۆلىمەيدىكەن» دېيىشىسۇن، مەن سېنى ئاشۇنچىلىك ئويىنايدىغان قىلىپ چىقىمىسام مەتيا بولماي كىتەي، ئەتىگەنلىككە يەنە مۇشۇ يەردە ئۇچرىشىمىز، خەير! - دېدى.

ئەتىگەنلىك كەنجى ئىشتىھا بىلەن تاماق يىدى، بۇنى كۆرۈپ پالتاخۇن بىلەن ئاسخان بىر-بىرىگە قارىشىپ كۈلۈمسىرەشتى.

(5)

تۇرمۇش ئاشۇنداق، خوشاللىق بىلەن خاپىلىقنىڭ كەلمىكىمۇ، كەتمىكىمۇ تۇيۇقسىز بولىدۇ. ئوغلىنىڭ تۇيۇقسىز ناخشا ئېيتقىنىنى ئاڭلىغان ئاسخان ھە دىگەندە ئۆز قۇلىقىغا ئىشەنمىدى. ئۇ چۈنەكلىك ئارىسىدىن بېشىنى كۆتۈرۈپ نېرىغا قارىدى. راستىنلا ئوغلى كەنجى رەسىم سىزىدىغان جازىسىنى چىنار دەرىخىگە يۆلەپ قۇيۇپ، چالا سىزىلغان رەسىمگە قاراپ غىشىپ ناخشا ئېيتىۋېتىپتۇ. موماي بېشىنى ئىرغىتىپ ئۆزىچىلا پىخىلداپ كۈلدى، لېكىن ئوغلىنىڭ نېمىگە خوشال بولغىنىنى بىلەلمىدى. تۈنۈگۈن ئۇنىڭ سىزغان رەسىمىنى تاللاپ بېيجىڭغا ئېلىپ كىتىپتۇ دېيىشۋېدى، شۇنىڭ خوشاللىقىمىدۇ؟ ياكى ئۇلارنىڭ تەجرىبە ئېتىزىنىڭ بۇغدىيى مۇسقا 840 جىڭدىن ھۇسۇل چىقىپتۇ دېۋىدى، شۇنىڭ مۇكاپاتىنىڭ خوشاللىقىمىدۇ ياكى؟ بۇنداق ئىشلارغا خوش بولۇپ ناخشا ئېيتىدىغان بولسا ھەر يىلى مۇكاپاتلىنىدۇ، ھەر يىلى ماختىلىدۇ، شۇ ۋاقىتلاردا ناخشا ئېيتماستىمۇ؟ ئۇنىڭ ئۈستىگە ئوغلى ناخشا ئېيتىشىمۇ «3 چوڭ ئىنتىزام 8 دىققەت» ناخشىسىنى ياكى «ئىنتېرناتسىئونال» نى، ناھايتى ئېچىلىپ كەتكەن كۈنلىرى لى يۇيخېنىڭ ناخشىلىرىنى ئېيتاتتى، بۈگۈنكىدەك دولان مۇقامىغا غىشىپ:

چىلاڭ توخۇم، چىلاڭ توخۇم،

يارىم ئويغانسۇن.

لەۋلىرىدىن چىشلۇۋالاي،

چۈچۈپ ئويغانسۇن...

دەپ ناخشا ئېيتىپ باققان ئەمەس، بۈگۈن نىمە بولدى ياكى تېگى يوق خىياللار بالىنى ئېلىپ قويىمىغاندۇ؟...

ئاسخاننىڭ بېشىدىن بىر چىلەك سوغۇق سۇ قۇيۇلغاندەك بولدى. ئۇ ئىختىيارسىز ئورنىدىن چاچراپ تۇرۇپ كەتتى: «ئالما قېقى، ئارچا ياغىچى، قوي يېغى بىلەن بۇي سېلىۋىتەيمۇ يە؟» دەپ پىچىرلىدى ئانا پەرىشان بولۇپ، ئانا ئورنىدىن تۇرۇشقا ئوغلى ئۆزىچىلا قاقاقلاپ كۈلۈپ كەتتى ۋە پەلەكۈچ تۇتقان قولىنى ھاۋادا پۇلاڭلىتىپ، پۇتلىرىنى ئىگىشتۈرۈپ سەنەمگە دەسسەگىلى، كۈلۈمسىرەپ چىنار دەرىخىگە بېقىپ، ئايلىنىپ ئۇسۇل ئوينىغىلى تۇردى. ئانا قورققىنىدىن ياقىسىنى تۇتۇپ بىر نىمىلەرنى پىچىرلاپ ئوقۇپ ھۈرگىلى تۇردى. ئوغلى ئەمدى غۇلاچ تاشلاپ سەنەمگە ئايلىناي دېۋىدى، بىردىنلا قوشنا باغدىن قىز بالىنىڭ قاتتىق كۈلكىسى ئاڭلاندى. ئۇشتۇمۇتۇ ۋە جاراڭلىق چىققان بۇ كۈلكە ئاۋازىدىن ئاسخان ئاچا تېخىمۇ چۈچۈدى ۋە بېشى ئايلىنىپ، ياش نەشپۈت كۆچىتىگە يۆلىنىپ قالدى.

- شەيتان! - دېدى كەنجى پىشقان ئاناردەك قىزىرىپ چىت كەينىگە بويىنى سۇزۇپ قاراپ، لىكىن قىزنىڭ كۈلكىسى بارغانسېرى يىراقلاپ كەتكەندى، ئاسخاننىڭ بايىلا قورقۇنچ بىلەن تىتىرىگەن ۋۇجۇدى ئەمدى بىر خىل ھاياجان ۋە خوشاللىق لەززىتىدىن مەست بولۇپ ئاستا سىلكىندى: «بالىنىڭ تازا جۈپىتىنىڭ ئاسىدە، - دېدى ئانا پىچىرلاپ، - كۆزۈم تەگمىسۇن، بالىلارنىڭ ئارىسىدا ئىسسىقچىلىق چۈشكەندەك قىلدۇ...» ئانا ئۇتۇۋاتقان چۈشكىنى تاشلاپ، ئۆز خوشاللىقىنى ئىزھار قىلىش ئۈچۈن قوشنىسىنىڭ - ئاسىدەنىڭ ئانىسىنىڭ ئۆيىگە قاراپ يۈگۈردى...

ئارىدىن يەنە 10 كۈن ئۆتتى. ئاسخان ئوغلىنىڭ كېچىدە باغدا تۇرۇپ ئېيتقان ئۈنلۈك ناخشىسىنى ئاڭلاپ، خوشاللىقىنى يېنىدىكى ھەمراھى پالتاخۇنغا پىچىرلاپ تۇرۇپ مەلۇم قىلدى: - بالا ئاسىدەگە كۆز سېلىپ يۈرىدۇ، قىزنى دەپ ناخشا ئېيتىدىغان، ئۇسۇل ئوينىيدىغان بولۇپ قاپتۇ. قايسى كۈنى ئەپكەشنى كۆتۈرۈپ سۇغا كېتىۋاتىدۇ، ئىككى پۇتى بىلەن دولسى ھە دەپ سەنەمگە قىمىرلاۋاتىدۇ...

- ۋېلىسپىت ئۈستىدە تۇرۇپمۇ ئۇسۇل ئوينىيدىغان بولۇدۇ تېخى، - دېدى پالتاخۇن، - دولان ئۇسۇلىنى ئۆگىنىشكە ئىخلاسلان قىلىدىمۇ، بولدى، ئەمدى ئۇسۇل، ناخشا دېسە پۈتۈن بەدىنى قىمىرلاپ كېتىدىغان بولۇپ قالىدۇ تېخى...

- تۈزۈك گەپ قىلىسلىيا!...

- ھېچ بولمىسا مېنىڭچىلىك خۇمارى بولسۇن، دولان ياشلىرى دولان ئۇسۇلىنى بىلمىسە بىزگە ئازاپ...

ئۇ يەنە نىمىلەرنى دەر ئىدىكى، بىردىنلا باغدىن ناخشا ئاۋازى كەلدى:

يار كىلىپ گۈلدەستە تۇتسا،

تار كىلۇر دۇنيا ماڭا.

جان دىلىمدىن ئەتتۇاردۇر،

شۇ گۈلى رەنا ماڭا!...

- ھىم! - دېدى پالتاخۇن ئاق بۇلۇتلار ئارىسىدىن كۈلۈپ چىقىۋاتقان ئايغا قاراپ، -

ئاسخان، بالاڭنىڭ تويىغا قانچە ئۆستەڭلىك يەرنى ئېيتىمىز؟...

كۈنلەر يېزىغا باياشاتلىق، باغلارغا رەڭ، ئېتىزلارغا سوۋغا، ئادەملەرگە خوشاللىق تەغدەم قىلىشىپ، يۈگۈرۈشۈپ تېز ئۆتۈشتى. مەكت ئېتىزلىرى كېۋەزدىن، ئاشلىقتىن، باغلىرى ئېسىل مېۋىلەردىن بېرىدىغان ئىنئاملىرىنى بېرىپ بولۇشتى. ئەمدى ئەزالار ئۈچۈن كۆڭۈللۈك تويلار، جۇشقۇن مەرىكلەر مەشەت بىلەن تولغان داستىخانلىرىنى كەڭ ئاچماقتا... ئۇسۇل ۋە ناخشا پەسلى يىتىپ كەلدى.

- ئاسخان، تەييارلان! ئەيىپ ئەمەس، ھېلىقى بىر ئاتنىڭ پۇلىغا ئالغان كۈمۈش چاتقاڭنى

ئاس، ئەتە تويىكەن!

- كىمنىڭ تويىكەن شۇنچە؟

چوڭ ئەترەتنىڭ! - دېدى پالتاخۇن تەنتەنىلىك ۋارقىراپ، - بىزنىڭ چوڭ ئەترەت پاختا

بىلەن ئاشلىق سېتىپ بېرىشتە ناھىيە بويىچە بىرىنجى بويتۇ، نۇرغۇن مۇكاپات ئاپتىمىز. شۇنىڭ خوشاللىقىغا چوڭ توي قىلغۇدەكمىز، مەشرەپكە پۈتۈن ناھىيەدىن ۋەكىللەر كېلەرمىش!...

- ئېسىت، كەنجىنىڭ يوقلىقىنى، ئېسىت، - دېدى ئانا ھەسرەت بىلەن، - بار بولغان

بولسا كۆكسى قارنى ئېچىلىپ قالار ئىدى...

... لېكىن بۇ چاغدا كەنجى مەھەللىدىن يىراقتا، دولان دەرياسىنىڭ بويىدا يېتىپ قوپۇپ

يېڭى ئۆستەڭگە تاش ياتقۇزماقتا ئىدى. ئۇ، زەربىدار گۇرۇپپىنىڭ باشلىقى بولغاچقا قول

ئاستىدىكى 24 نەپەر يىگىتنىڭ ئىشىغىمۇ، تۇرمۇشىغىمۇ قارىشى لازىم ئىدى. ياشلار

مەھەللىسىدىكى تويغا ئۆلگۈرۈپ بېرىشى ئۈچۈن، ئامال-چارە ئىزدەپ بىر بىرى بىلەن تالاشماقتا ئىدى.

- چالا قالغىنىنى تويىدىن كېيىن پۈتتۈرۈۋېتىمىز! - دېدى بىر يىگىت قولىدىكى تاشنى تەرگە تاشلاپ، - سەن كەنجى مەشرەپ دىسە بېشىڭ ئاغرىيدىغان ئادەم! بىزنىڭ ھالىمىزغا نەدىن يىتەتتىڭ، سېنى گۇرۇپپا باشلىقلىقىغا سايلاشتا مۇشۇ ئەيىبىڭ بىلەن ھېسابلاشمايتىمىز، ھېلىھەم بولسىمۇ، يولداشلار، مەن كەنجىنى گۇرۇپپا باشلىقلىقىدىن ئېلىپ تاشلاشقا قول كۆتۈرمەن. شۇنداق قىلمىساق بىز تويىدىن قۇرۇق قالىمىز.

- ئالتە سائەت قاتتىق ئىشلىسەك ۋەزىپە تۈگەيدۇ، - دېدى يەنە بىر يىگىت ھېسپاپلاپ كۆرۈپ، - يەنە ئالتە سائەتتە بېيجىڭ ۋاقتى كەچ سائەت توققۇز بولىدىكەن، سائەت توققۇزدا يولغا چىقساق 47 كىلومېتىر يولنى...

- پىيادە ماڭساق 10 سائەتتە بېسىپ بولىمىز، ئۇنداقتا تويىدىن كېيىن ناغرا، قېتىق تۈگىگەندە زاغرا يىگەندەك يىگەندەك بىر ئىش بولىدۇ...

- قول تىراكتۇرى بولغاندا ئىدى، سائەت 11 دە يىتىپ بارساقمۇ ئاخىرقى ئۇسۇلغا بولسىمۇ ئۆلگۈرەتتۇق...

- نېمىلا بولمىسۇن ۋەزىپىنى تۈگەتمەي قايتمايمىز، - دېدى ئاخىرى كەنجى ئىشتىن بېشىنى كۆتۈرۈپ، - بىزگە ئۆگۈنلۈككە توي بولىدۇ دەپ ئىككى كۈن بۇرۇن ئۇقتۇرغان، چوڭ ئەترەتتە جاۋاپكارلىق يوق، ئۆزىمىز ئۆلگۈرتەلمىدۇق.

- ئۆزىمىز دەيسەنغۇ كەنجى؟ - دېدى ھېلىقى كەنجىنى گۇرۇپپا باشلىقىدىن ئېلىۋېتىشكە قول كۆتۈرمەن دىگەن يىگىت خاپا بولۇپ، - توشۇغۇچىلار تاشنى ئۆلگۈرتەلمىدى، بولمىسا بۈگۈن ئەتىگەن تۈگەيتتى، شۇلار تويغا دەخلى قىلدى، شۇنىڭ ئۈچۈن چالسىنى شۇلار تۈگەتسۇن، مەن شۇ تاپتا ماڭمەن، ۋېلىسپىت بىلەن 3 سائەت چاپسام تويغا ئۆلگۈرۈپ بارىمەن! ھېلىقى يىگىت قىرغاققا چىقتى.

- ۋېلىسپىت بارلار ماڭايلى! - دەپ يەنە بىر يىگىت قىرغاققا چىقتى.

- سەن كەنجى، بىزدىن رەنجىمە، - دېدى ھېلىقى يىگىت ۋارقىراپ تۇرۇپ، - شۇنداق چوڭ تويىدا بىر ئۇسۇلغا چۈشۈۋالمىساق، بۇنداق تۇرمۇشنىڭ نىمە لەززىتى بولىدۇ؟ سېنىڭدىن باشقا قالغان 23 مىمىزنىڭ ئايالىمىز بار. 23 چوكاننىڭ كۆزى مۇشۇ تەرەپتە تۇرسا، ئۇنىڭ ئۈستىگە مەھەللىنىڭ كۆزگە كۆرۈنگەن ئۇسۇلچىلىرى بىز تۇرساق، كىچىككەنە ئىشنى دەپ قانداقمۇ چوڭ تويغا سوغۇقچىلىق سالغىلى بولىسۇن، ماڭايلى، تۈگىدى دەپ بارايلى. چالسىنى ئەتە چۈشتىن كىيىن كىلىپ تۈگىتىۋېتىمىز!

شۇ چاغدا قاتناش گۇرۇپپىسىدىكى يىگىتلەر ئېشەك، كالىلىرىنى قامچىلاپ توپا چاڭ

تۈزۈتۈپ مېڭىشتى، ئۇلارنىڭ مەسئۇلى بولغان مۆمىنجان ۋېلىسپىتتە سىڭايان ئولتۇرۇۋېلىپ:

- كەتتۇق، ھەي تاشچىلار، ئاياللىرىڭلار بىز بىلەن ئۇسۇل ئوينىيدىغان بولدى، رەنجىمەڭلار ئەمەسە ھە! - دەپ قۇيۇپ چاڭ تۈزۈتۈپ چىقىپ كەتتى.

- توختاش ئۆلۈمتۈكلەر! - دەپ ۋارقىرىدى بايىقى يىگىت غەزەپ بىلەن، - سەنلەر تاشنى ئۆلگۈرتۈشۈپ بەرمەي، بىزنى تۈنۈگۈن يېرىم كۈن بىكار قىلىپ قۇيۇشتۇڭ، شۇنىڭ كاساپىتى...

لېكىن ئۇلاردىن بىرىمۇ قايرىلىپ قويمىدى، تاشچىلار مۆمىنجاننىڭ گېپى بىلەن خېلىلا غۇدۇرىدى. 10 غا يېقىن يىگىت چالسىنى كىيىن قىلىمىز، دەپ ۋېلىسپىتلىرىگە يۈگۈرۈشتى، كەنجىنىڭمۇ ۋېلىسپىتى بار، ئۇنىڭمۇ كەتكۈسى بار، لېكىن يالغاندىن تۈگەتتۇق دەپ بېرىشقا ئۇ ئادەتلەنمىگەن. ئۇنىڭ ئۈستىگە چوڭ ئەترەت باشلىقلىرىنىڭ يۈزىگە قاراشمۇ بىر گەپقۇ، لېكىن بارمىسا مۆمىنجان بۈگۈن ئاسىدەنى جەزمەن ئۇسۇلغا تارتىدۇ. بىر يېرىم ئايدىن بېرى ئاسىدەنى ئۆزىگە جەلىپ قىلىش ئۈچۈن ئۆگەنگەن ئۇسۇللىرىنى ئەمدى قاچان ئوينىيدۇ! مەتيا ئۇنى ھازىر تۆت كۆز بىلەن كۈتۈپ تۇرغاندۇ.

يىگىتلەرنىڭ بىر قىسمى مېڭىشقا تەييارلاندى، بىر قىسمى كەنجىنىڭ ئاغزىغا قاراپ تۇرىدۇ. كەنجى كۆپچىلىككە قارىدى:

- يولداشلار، مېنىڭمۇ ئوتتەك بارغۇم بار، - دېدى ئۇ، - لېكىن يولداشلار يەنە ئالتە سائەت جىددى ئىشلىسەك ئىش تۈگەيدىكەن، لېكىن بىز بارغۇچە توي تارقايىدىكەنۇ... مەن يالغان ئېيتالمايمەن، ۋەزىپىنى تۈگەتمەي قايتالمايمىز! كېتىمەن دېگۈچىلەرنى توسۇشقا ئاجىزمەن.

ئۇ، گەپ تۈگىدى، دەپ ئۆز ئىشىغا ئېڭىشتى. قىرغاقلىقلاردىن بىر قانچىسى قايتىپ چۈشتى. يەنە بىر نەچچىسى بولسا مۆمىنجان كەتكەن تەرەپكە قاراپ ۋېلىسپىتلىرىنى غۇيۇلدىتىپ قويۇۋەتتى.

(6)

كوممۇنا ئىدارىسىنىڭ يېنىدىكى تېرەكلىك مەيدان كۈندۈزدەك يورۇغان، ۋاسكىتبول گارىغا ۋە دەرەخلەرنىڭ شاخلىرىغا ئېسىپ قۇيۇلغان لاپۇچىكلارنى پەرۋانلەر ئايلىنىپتۇ. لاپۇچىكا يورۇقىدا نۇرلانغان چىرايلاردىن كۈلكە ۋە شاتلىق ياغماقتا، بالىلار ئۇ ياقىدىن يۈگۈرۈشمەكتە، چىرايلىق يەكتەك ۋە چاپانلىرىنى كىيىشكەن قىزىلار بىر-بىرى بىلەن قىزغىن ۋە تەنتەنەلىك كۆرۈشمەكتە، ئاللىبېشىل كىيىشكەن ئاياللار، قىزلار ئۆز توپلىرى بىلەن مەيدان

تەرەپكە ئالدىراپ مېڭىشماقتا.

- راستلا چاتقا سېلىۋاپلا، - دېدى ئاسخاننىڭ قوشنىسى، يەنى ئاسدەنىڭ ئانىسى ئاسخاننىڭ جاراڭلاپ تۇرغان كۈمۈش چاتقىسىنى شەرەت قىلىپ.

- ئاسمخان، ئۇ كىشى خاپا بولغىدەك! - دېدى ئاسخان، - ئۇ كىشىنىڭ زورى بىلەن ئېلىۋالدىم.

- ئۇسۇلغا چۈشەملە؟

- پالتاخۇن چۈشۈرمەي قويارمۇ؟ - دېدى ئاسخان قاپاقلىرىنى سۈزۈپ، - قايسىبىر مەشرەپتە ئۇ مېنى تارتمىغان.

- مەنمۇ چۈشمەن، چۈشمەم قىزلىرىم قويمايدۇ...

شۇ چاغدا چاپلىرىنى ئۇششاق ئۆرۈگەن، ئەتلەس كۆڭلەك كىيىپ، چاپلىرىغا گۈللەرنى قىسقان ئاسدە ئۇلارنىڭ قېشىغا يۈگۈرۈپ كەلدى-دە، قولىدىن تارتىپ، - بولۇڭلار، قېرىلارغا گېلەم، يىكەنداز سېلىندى، سىلەرنى جايلاشتۇرۇپ قويماي، - دەپ ئالدىراتتى. ئاسخان ئۇلۇغ كىچىك تىندى-دە:

- ئېست بالام، كەنجاخۇننىڭ يوقلۇقى، بار بولغان بولسا كۆڭلۈم توق بولار ئىدى...

- ۋاي، قوشنا، ئوغۇللىرى بولغان بىلەنمۇ بۇنداق مەشرەپلەردىن ئۆزىنى قاچۇراتتى، كۆڭۈللىرى يېرىم بولمىسۇن، پالتاخۇن ئوغۇللىرىنىڭ يوقلۇقىنى ھېسلا ئۇنتۇلدۇرىدۇ، كۆردىلمۇ؟ ئەنە، ساز چېلىنماي تۇرۇپمۇ سەنەمگە دەسسەگىلى تۇرۇپتۇ.

- سۈرەتكە ئېلىۋاتىدۇ، - دېيىشىپ بالىلار پالتاخۇن تەرەپكە يۈگۈرۈشتى، پالتاخۇن ئېچىلىپ-يېيىلىپ ئوينىماقتا، راستىنلا ئۇنى بىرى سۈرەتكە ئالماقتا ئىدى. ئاسخانلار گىلەم ئۈستىدە يۈكۈنۈپ ئولتۇرۇشتى، مەيدان ئادەمگە لىق تولغان، مېھمانلارنىڭ ئالدىدىكى ئۈستەلگە مېۋىلەر، قۇغۇنلار تىزىلغان... لېكىن مەشرەپ تېخى باشلانمىغانىدى. ئاسخان كەينىدە ئۆرە تۇرغانلارنى گەپلىرىگە قۇلاق سېلىپ ئولتۇردى.

- نىمىشقا باشلىمايدىغاندۇ؟

- مەتيا راۋاپقا قاراپ تۇرۇپتىمىش.

- ئۇ نەگە كەتكەندۇ؟

- ئۆستەڭگە تاش ياتقۇزىۋاتقانلارغا ماشىنا ئېلىپ كېتىپتۇ.

- ئەجەپ ئادەم ھە! ئەمگەك دېسە بۇرۇن بېشى قاتاتتى، بىر يىل بولدى ئېغىر ئەمگەك

قىلغانلار بىلەن دائىم بىللە...

ئاسخان بىردىنلا خۇشال بولۇپ ئاسىدەنىڭ ئانىسىنىڭ بېقىنىنى نۇقۇدى:

- قوشنا، كۆرۈپ تۇرسىلا، مىنىڭ كەنجىخۇن بالام بۈگۈن قىزلىرىنى ئۇسۇلغا تارتىدۇ!

- سىلىنىڭ ئوغۇللىرىنىڭ قولىدىن شۇ ئىش كەلسە ئىگەكم بار، ئاسىدەنى ئوغۇللىرىغا

ئەتىلا ئۆتۈنمەن... ھاھا...

*** **

بۇ چاغدا كەنجىنىڭ ئىشىمۇ تۈگىگەن، ئۇ يىراقتا قالغان مەھەللىسىگە قاراپ خىيال سۈرۈپ ئولتۇراتتى، كەچكە ئىشلەپ ھارغىنىغا قارىماي بۇ چۆلدە قالغان 10 نەچچە يىگىتنىڭ ئۇيقۇسى كەلمەيتتى. ئۇلار مەيۈسلەنگەن، روھسىزلانغان، بىر-بىرى بىلەن گەپ قىلىشقىمۇ رايى بارمايتتى.

- ماشىنىلاشقان بولساقمۇ ماشىنىدا بىر سائەتتە يىتىپ بارار ئىدۇق. ھەي، بىزنىڭ

قالاقلىقىمىز...

- ماشىنىلاشقان بولساق، دۈمچىيىپ قول بىلەن تاش تىزىشتىنمۇ، گۈرچەك بىلەن ئۆستەڭ

كولاشتىنمۇ قۇتۇلغان بولاتتۇق... ھەي...

- مەن يوق ئايالىم چوقۇم يىغلىدى جۇمۇڭلار، مەن بولمىسام ئۇ ئوينىمايدۇ، ئۇسۇل

ئوينىيالمىسا ھۆڭرەپ يىغلايدۇ...

- دەرتمەن مەشرىپىدە تېپىشقان دەۋاتاتنىڭ، ئەجەپ قالتىسكىنا!...

- بىر كەنجىنىڭ يول قارايدىغان ئادىمى يوق، ئۇنىڭ ئۆستىگە مەشرەپ بىلەنمۇ خۇشى يوق،

ئارىمىزدا كۆڭلى يېرىم بولمىغان بىرلا ئادەم باركەن جۇمۇڭلا...

كەنجىنىڭ بۇ گەپلەرنى ئاڭلىغۇسى يوق. راستىنى ئېيتقاندا، ئۇنىڭ كۆڭلى ھەممىدىن

يېرىم، ئۇنىڭ پۈتۈن ۋۇجۇدى ئوت ئىچىدە يانماقتا، ئۇ خۇددى گۇناھسىز تۈرمىگە كىرىپ قالغان

ئادەمدەك تىت-تىت بولماقتا... ئۇ ئورنىدىن تۇرۇپ مەھەللىسى تەرەپكە قارىدى. شۇ تەرەپتىن بىر

دەرەخنىڭ قارىسى بولسىمۇ كۆرۈنىدى كاشكى... شۇ تاپتا مەشرەپ باشلاندى، ئەنە، مۆمىنجان

پار-پۇر ياسىنىپ ئاسىدەنىڭ ئالدىغا قاراپ يۈگۈردى، ئەنە، ئۇلار بېقىشىپ ئوينىدى، ئەنە،

سەنەمگە چۈشتى، ئاسىدەنىڭ ئۇزۇن چاپلىرى ھەتتا مۆمىنجاننىڭ يۈزلىرىگە تەگدى،... كەنجى

ئورنىدىن سەكرەپ تۇرۇپ كەتتى،... ئۇ خۇددى ھەرە چېقىۋالغان توپاقتەك تىپىرلىدى...

- ماشىنا، ماشىنا! - بىرى ۋارقىرىدى، كەينىدىن كۆپچىلىك ۋارقىردى:

- ماشىنا، بىزنى ئېلىپ كەلگىلى ماشىنا كەلدى! ھەممەيلەن شۇ ياققا يۈگۈرۈشتى، ئۇلارنىڭ كەينىدىن كەنجىمۇ بار كۈچى بىلەن يۈگۈردى...

- چىقىڭلار، تېز چىقىڭلار ماشىنىغا! - دەپ ۋارقىرىدى مەتىيا بېشىنى كابىنىكىدىن چىقىرىپ، - سىلەرنى ھەممە ئۇنتۇسىمۇ مەن ئۇنتۇمايمەن. نېمىشقا دەمىسلەر؟ ھەممىڭلار ئۇسۇل دېسە جان بېرىدىغانلار، بۇنداقلارنى قاتناشتۇرماي ئۆتكۈزگەن مەشرەپ تۈز سالمايغان كۈچىدەك بەتتەم بولىدۇ. مەتىيانى بىلمەمسىلەر تېخى؟ مەن ھازىر ئاققانچى مەتىيا ئەمەس، ئەمگەكچى مەتىيا. شۇنىڭ ئۈچۈن مەشرەپنىڭ مېغىزىنى ئېغىر ئىش قىلغانلار چاقسۇن دەپ ماشىنا ئېلىپ كەلدىم.

*** **

ئاسخاننىڭ يەنە ئۆمۈدى ئۆزۈلدى، قارا تەلپەك كىيگەن بىرى مۇقامنى باشلىۋەتتى. لاپادا ئۇنىڭ ناھىيەدىن كەلگەن مۇقامچى ئىكەنلىكى بايا ئېيتىلغانىدى. مانا ئەمدى مۇقام تۈگەپ قالۇن، غىجەك، دولان راۋابلىرىدىن چىققان يېقىملىق ساز كىشىلەرنى ئۇسۇلغا چىللىماقتا، ئەنە، بىرىنجى بوپ مەيدانغا پالتاخۇن چۈشتى، ئاسخان ئۇنى ئىچىدە كايىدى: ئوغلى چۆللەردە بوپنى قىسىلىپ يۈرىمۇ خۇشال بولۇپرىدىكنا، مېنى ئۇسۇلغا تارتىپ كۆرسۇنا قېنى...

لېكىن ئاسخاننىڭ كايىشلىرى بىكار بولدى. پالتاخۇن ھەييارلىق بىلەن ئايلىنىپ كېلىپ، ئاسخاننىڭ ئالدىدا بىر تىزىنى پۈكۈپ تەكلىپ قىلىۋىدى، ئاسخان يېڭى توي بولغاندەك خۇش بولۇپ ئورنىدىن تۇردى. كەڭ ئەتلەس كۆڭلىكىنى يەلپۈتۈپ، بوۋايغا بېقىپ ئۇسۇل ئوينىدى. موماي كىملىر بىزگە زەن قۇيۋاتىدىكەن، دەپ قارىۋىدى، مەيدان ئۇسۇلچىلار بىلەن تولۇپتۇ. بوۋاي-مومايىلار، قىز-يىگىتلەر، بالىلارمۇ جۈپ-جۈپى بىلەن ئوينىۋېتىپتۇ، سەنەقەسكە ئايلانغاندا، پۈتۈن مەيدان ئۇسۇلچىلار چەمبىرىكى بىلەن لىق تولدى. سىيرىلمىغا چۈشكەندىلا، ئاسخان بوۋايغا قاراپ كۈلۈپ قۇيۇپ مەيداندىن چىقىپ كەتتى. خوشاللىق ئورنىغا ئاسخاننىڭ كۆڭلى غەش بولدى. سەۋەبى، شۇنداق چوڭ سورۇندا ئوغلى كەنجى يوق ئىدى.

(7)

ئاسخان لاپادىن تۇيۇقسىز مەتىيانىڭ تۇنۇش ئاۋازىنى ئاڭلاپ قالدى. مەتىيا جۇلا مۇقامغا توۋلىماقتا ئىدى. مۇقام تۈگىشىگىلا مەيداندا چىرايلىق كىيىنگەن بىر يىگىت پەيدا بولدى.

يىگىت ئالدىراپ بېرىپ، ئۇچۇشقا تەمشەلگەن قارلىغاچتەك تەقەززا بولۇپ تۇرغان ئاسىدەنى ئۇسسۇلغا تەكلىپ قىلدى. قىز ھەيران بولۇپ كەينىگە داجىدى، مەيداندا كۈلكە كۆتۈرۈلدى، مەتيا ئاۋازىنى تېخىمۇ كۆتۈرۈپ ناخشا ئېيتتى:

ئالمنىڭ تاياقىمۇ،

بىيىنىڭ تاياقىمۇ،

قۇلۇم ئىشقا بارمايدۇ،

يارنىڭ ئىشتىياقىمۇ...؟

ئاسىخان كۆرۈپ تۇردى، ئاسىخانلا ئەمەس، پۈتۈن مەيداندىكىلەر كۆرۈپ تۇردى. ئاسىدە ئاناردەك قىزاردى، ئالقانلىرى بىلەن يۈزىنى ياپتى-دە، بىردىنلا يىنىك ھەركەت قىلىپ مەيدانغا چۈشتى، يىگىت ھازىرغىچە ئەرلەر ئىچىدە كۆرۈلمىگەن بىر خىل سىلىق ۋە چىرايلىق ھەركەت بىلەن چېكىتمىگە دەسسەمەكتە، ئاسىدە - يۇرتنىڭ ئەڭ داڭلىق ئۇسۇلچى قىزىمۇ يىگىتنىڭ نەپىس ھەركەتلىرىگە ماسلىشىپ، ئاددى شەكىللەرنىمۇ ئەۋرىشىم، نازۇك قىلىپ كۆرسەتمەكتە ئىدى. بولۇپمۇ ئىككى ياش ھەر قېتىم بېقىشقاندا، ئۇلارنىڭ كۆزلىرىدىن زوقلىنىش ۋە تەشەنالىق ئوتلىرى ئۇچقۇنداپ چىققاندا بىلىنەتتى،

- ماۋۇ كارامەتنى كۆرۈڭ، - دەپ ياقىسىنى تۇتتى ئاسىدەنىڭ ئاپىسى ئاسىخانغا قاراپ، -

شۇنچە ھۈنەر ئوغۇللىرىنىڭ ئىچىگە قانداقمۇ سىغىقاندۇ...؟

- ئوغلۇم، - دېدى ئاسىخان ئورنىدىن تۇرۇپ ھاياجان بىلەن، - كۆرۈۋال، ئاسىدەنى

قانغۇچە كۆرۈۋال...

- قوپسىلا ئاسىخان، - دېدى پالتاخۇنمۇ ھاياجان بىلەن تەزىم قىلىپ، - ئۆمرۈمدە

بۈگۈنكىدەك كۆڭۈللۈك مەشرەپ كۆرمەپتىكەنمەن، قارا، كەنجىمىزنىڭ پۇت-قوللىرىنى ئېلىشى

دادىسىنى نېمىدىگەن دورىغان...

ئۇلار ئوغۇللىرىنى چۆرىدەپ چېكىتمىگە دەسسەدى، لېكىن كەنجىنىڭ ئۇلارغا قارارغا كۆزى

يوق ئىدى. كەنجى ئۇلاردىن بەك ھاياجانلانغانىدى. ھەر قېتىم ئايلىنىپ كىلىپ قىزغا قارىغاندا

قىزنىڭ زىلۋا، تال چىۋىقتەك ئەۋرىشىم بەللىرى، ئويناق قارا كۆزلىرى، ھىمىرىلگەن ئوماق

لەۋلىرى... بۆلەكچىلا گۈزەل ۋە يېقىملىق ئىدى. ئۇ ئاسىدەنى خىيال قىلىدىغان بولۇپ قالغاندىن

بېرى بىرمۇ قېتىم قىزنى مۇشۇنچىلىك گۈزەل قىياپەتتە كۆز ئالدىغا كەلتۈرۈپ باققان ئەمەس

ئىدى. ئۇنىڭغا ئالدىدا بېقىشىپ ئويناۋاتقان قىز ھېلىقى قوشنىسىنىڭ قىزى ئاسىدە بولماستىن،

بەلكى چۆچەكلەردىكى مەشۇقلاردەك، باتۇرلارنى جېنىدىن كېچىشكە مەجبۇر قىلغان لىۋەن،

دورانلاردەك بىلىنىشكە باشلىدى. قىزنى شۇنچە قانغۇچە كۆرۈشكە پۇرسەت بەرگەن دولان ئۇسۇلىغا ئىچ-ئىچىدىن رەھمەت ئېيتتى. قىزنى شۇنچە گۈزەل قىلىپ كۆرسىتىدىغان ئۇسۇللارنىڭ ئىجادچىسى بولغان ئەجدادلىرىغا بىردىنلا ھۆرمىتى ئاشتى. ئاسىدەنى چىرايلىق قىلىپ كۆرسىتىۋاتقان ئۇسۇل ئەلۋەتتە كەنجىنىمۇ باشقىلارغا شۇنچە چىرايلىق قىلىپ كۆرسىتىۋاتىدىغاندۇ. يۈزلىگەن دىللار شۇ تاپتا زوق ۋە ھەۋەس ئىلكىدە مەست بولۇپ، بۇ بىر جۈپ ياشقا قاراۋاتقاندۇ... كەنجى سەنەمگە كۆچكەندىن كىيىن، تېخىمۇ راھەتلەندى. قىزنىڭ ئۇششاق چاچلىرى ئۇنىڭ بويۇنلىرىغا، يەلكىلىرىگە تىگىپ تۇراتتى، ئۇلار ئايلىنغاندا دوللىرى بىر-بىرىگە سۈركىلىپ كېتەتتى. مەتيانىڭ يېقىملىق ناخشىسى، قالدۇن، غىجەك، دولان راۋابىنىڭ ئاۋازى قوشۇلغاندا، ئۇنىڭغا رېتىملىق ئۇرۇلغان داپ قوشۇلغاندا چىقىدىغان تاۋۇشچۇ؟ بۇ تاۋۇش ئەمەس، پۈتۈن مەيداندىكىلەرنى خوشاللىققا قوزغىغۇچى، پۈتۈن مەيداننى تەۋرەتكۈچ كۈچ بولۇپ سېزىلمەكتە. بۇنداق كۈچنى كەنجى مۇشۇ كۈنگىچە ھېچ يەردە، ھېچقانداق بىر مۇزىكا ئەسۋابىدىن ئاڭلاپ باققان ئەمەس. ئۇ 10 يىللىق ئۆمرىگە ئېچىندى، ئەۋرىشىم چاغلىرى، ھېسپاتقا باي مەزگىللىرى گۈزەللىك بىلەن قارشىلىشىپ ئۆتۈپ كېتىپتۇ. ئۆتكەن ئۆمرىنى پۇشايمان بىلەن قايتۇرۇۋالغىلى بولمايدۇ. ئەمدى بۇنىڭدىن كىيىنكىسىنى قەدىرلەش كېرەك...

كەنجى شۇ خىياللار بىلەن سەنەقسىنىمۇ تۈگەتتى، ئۇنىڭ مەيدانىدىن چىققۇسى كەلمەيتتى. ئارقىدىن سىيرىلما باشلاندى. ئۇ مەتيانىڭ ئۆگەتكىنى بويىچە تېز ۋە چاققان ئايلىنىپ ئوينىدى، قىز ھەر قېتىم پىرقىراپ ئۇنىڭغا قارىغاندا، ئۇ ئەڭ چىلىق ۋە يېقىملىق ھەركەت بىلەن قىزنى كۈتۈۋېلىشنى ئۇنتۇپ قالمىدى. ئۇلار گۈللەر ئارىسىدىكى بىر جۈپ كېيىنەكتەك شۇنچە تېز ۋە يېقىملىق پىقىراشتى. مانا، بۇ ئويۇن ئەۋجىگە چىقتى، مەيداندا ئەڭ ماھىر ئۇسۇلچىلارلا جۈپ-جۈپ بولۇشۇپ پىقىراشماقتا، پۈتۈن مەيداننى ھاياجان ۋە قىزغىنلىق ئورۇنغان، «ياشا»، «بەللى»، «قايىناپ» دىگەن ئاۋازلار تەرەپ-تەرەپتىن كېلىپ تۇرىدۇ. لېكىن كەنجى سىيرىلما ئۇسۇلىنىڭ ئەڭ نازۇك شەكىللىرىنى كۆرسىتىشكە بېرىلىپ كېتىپ مەيداندا يالغۇز ئاسىدە بىلەنلا قالغىنىنى سەزمەي قالدى. ئۇ نېمىلەر بولۇۋاتقىنىنى، كۆپچىلىك نېمىلەر دەۋاتقىنىنى سەزمەيتتى. سىيرىلمىغا شۇنچە چىرايلىق. شۇنچە سەنئەتلىك ئوينىۋاتقان بىر جۈپ ياش پۈتۈن مەيداندا ھەۋەس، زوقمەنلىك ۋە ئىلھام قوزغىغانىدى، ئاخىرقى مۇقام ئېيتىلىپ، ئۇسۇل ئاخىرلاشقان بولسىمۇ، مەتيا يالغۇز داپ بىلەنلا ئىككى ياشنى مەيدانىدىن چىقارماي تۇتۇپ تۇرماقتا ئىدى. كانايدىن «مەشرەپ تامام» دەپ ئېلان قىلىندى. لېكىن خەلق تارقالمىدى.

ھاياجانلانغان پالتاخۇن مەيدانغا چىقىپ، ئىككى قولىنى ئېگىز كۆتۈردى:

- قانمىدۇق، بولۇپمۇ دولان ياشلىرى قانمىدى، رۇخسەت قىلىساڭلار، ئەتە كەچ يەنە بىر ئاخشام مەشرەپ ئۆتكۈزسەك، 10 ئۆستەڭلىك يەرنى مەشرەپكە تەكلىپ قىلىمەن، مەشرەپ مېنىڭ نامىدىن بولىدۇ. ھەر ئۆستەڭلىك بىردىن بۈكەل چىقىپ بىردىن قوي تاپشۇرۇۋالسۇن، ئۇسۇلغا راسا بىر قانايلى، بولۇپمۇ دولان ياشلىرى راسا بىر قانسۇن...

مەيداندا ئۇنىڭغا جاۋابەن كۈچلۈك چاۋاك كۆتۈرۈلدى...

1979 - يىلى، مەكت

(مەنبە : تولۇق ئوتتۇرا مەكتەپ تىل-ئەدەبىيات زۆرۈر دەرسلىك 3 - كىتابتىن ئېلىندى.)

مەنزىل

ئىلىم – ھېكمەت چۆللىرىدىن مەرىپەت ئىزلىگەن قۇل بىز،
بولغۇسى ھەربىر قەدەمدىن كۆمۈلمەس ئىزلار ئايان.
ئازغان يۈرەك، ھارغان تىلەك، ئەمدى نە قىلماق كېرەك؟
ھەر ئىنقىتتا بىر سوئال، مەنزىل قاين؟ مەنزىل قاين؟

مەنزىل تورى ئېلېكترونلۇق كىتابلىرى

[www. Menzil. biz](http://www.Menzil.biz)

[book@menzil. biz](mailto:book@menzil.biz) [menzilbiz@163. com](mailto:menzilbiz@163.com)